

స్త్రీపునర్వివాహవిషయకౌపన్యాసము



By

K. VEERESA LINGAM

విశ్వకర్మ విద్యార్థి

BY

K. VEERESA LINGAM

స్త్రీపునర్వివాహ విషయకోపన్యాసము

అస్మద్దేశీయులారా :

ఈదినమున నేనుపన్యసింపఁబూనిన విషయము మీకు వినుటకును నాకు చెప్పుటకునుకూడ సంతమాత్రమును సహ్యము కానిదే. ఈవిషయము వినుటకు మీ కెంతభారముగా నుండునో చెప్పుటకు నాకును సంత భారముగానే యుండును. కాని యీపని మనకెంత సంతాపకర మయిన దయినను మనప్రయత్నమువలన దురంతమైన మారుషసంతాపము కొంతవఱకై నను తొలగఁవచ్చునన్న యాశ కనఁబడుచున్నంతవఱకును మన మీవిషయమున కొంచెమయినను విముఖులము కాఁగూడదు. మన మీలోకములో జన్మమెత్తినది న్యాయపక్షము నవలంబించి కొంచెముగానో గొప్పగానో యన్యాయముతో ప్రతిదినమును పోరాడుచు సాధ్యమైనంతవఱకు న్యాయమును నేనించి సుఖాభివృద్ధి చేయుటకొఱకే. అన్యాయ మెంతకాలమునుండి నిరంతరాయముగా సాగుచున్నను, ఒకానొకప్పుడది యెంతప్రబలముగా కనఁబడినను, ప్రముఖులెంతమంది దానిని చేపట్టియున్నను, న్యాయమునకంటె నన్యాయమున కెక్కువశక్తి వచ్చునని మాత్రము మీరు స్వస్థావస్థయందును సమ్మోహితుఁడు. న్యాయస్వరూపుడైన సృష్టికర్తయే యొకఁడుండి యతడే యీలోకవృత్తమును నడిపించుచు పరిపాలించు చున్నంతవఱకు భూమిమీఁద న్యాయమున కట్టిదుర్గతి యొకప్పుడును పట్టనేరదు. లోకములో నన్యాయమెప్పుడు ప్రబలి యున్నతప్పితిని పొంది దుస్సహమగునో యప్పుడే మానవకోటియందు దానిని నిర్మూలించవలెనన్న బుద్ధి యుదయించి తదనుకూలమైన

యత్సాహమును రోషమును సాహసమును ధైర్యమును పూనికయు
పుట్టి దాని వినాశమున కంతో సులభముగా దారి యేర్పడును.
అన్యాయము ప్రత్యక్షముగా తలయెత్తి న్యాయము నడగఁద్రొ
క్కుటకై సిద్ధపడినప్పు డన్యాయముమీఁద ధ్వజమెత్తి దానిని చూపు
మాపుటకై ప్రయత్నింపనివారు కేవల వివేకశూన్యులు తప్ప మఱి
యెవ్వరుందురు? అధర్మముతో పోరాడి విజయమునొంది న్యాయ
మును ప్రతిష్ఠాపించుటకై కత్తులు, కత్తిలు, ధనము, బలము మొద
లయిన దుస్సాధ్యములగు దుర్బలసాధనము లేవీయు నక్కటలేదు;
సత్యము, కార్యము, ఉత్సాహము, సాహసము మొదలయిన నర్వ
జన సాధ్యములగు సమోఘసాధనములతోనే యెంతకనియైనను
చేయవచ్చును. కాబట్టి ప్రపంచములో ధర్మబలముతో సమాన
మైనబలము మఱియొకటి యేదియు లేదు. దేహబలము లేకపోయినను
మనుష్యబలము లేకపోయినను, సాధనబలము లేకపోయినను, మఱి
యేబలము లేకపోయినను, ధర్మబల మొక్కటి మాత్ర ముండెనా
యెంతటి యసాధ్యకార్యములనైనను దుర్బలురు సహిత మొక్కనిమి
షములో సాధ్యములను జేసికోవచ్చును; అదియొక్కటి లేకపోయెనా
ప్రబలులు సహిత మెంతకాలమో కృషిచేసియు నొక్క యల్పకార్య
మును సాధింపలేకపోవుదురు. ధర్మబలమున్నవానికే దైవబలమును
మనోబలమును సమస్తబలములును కలుగును. కాబట్టి యెల్ల వారును
ముందుగా సమస్తమునకును ధర్మబలమునే సహాయఘటించుకొనుటకై
ప్రయత్నింపవలయును. ధర్మబలము తోచుపడినయెడల మనహృదయ
ములనుండి వెలువడుమాటలే మహామంత్రములై విరోధులనైనను
వశ్యులనుగాఁ జేయును; మనయాలోచనయందే యప్పు డద్భుతమైన
సమ్మోహనశక్తి పుట్టును. కాబట్టి ప్రత్యేకముగా మాటలును తలం

పులునుకూడ వ్యర్థములు కావని యెఱిగి మన మొక వేళ వేఱువిధముగా తోడుపడలేకపోయినను వాఙ్మనఃక్రియలచేతనైనను మంచి పని కెప్పుడును తోడుపడుచుండవలయును. లోకాపాయకరములైన యాచారములవిషయమై యాలోచించి ప్రసంగించుటవలనను కొంత యుక్రమ మడగి ధర్మము వర్ధిల్లి లోకోపకారము కలుగుటకు శీఘ్రముగా మార్గమేర్పడవచ్చును. గనుక నేనిప్పుడు చెప్పఁదలచుకొన్న వాక్యములను శ్రద్ధవహించి విని విన్నదానిని సావకాశముగా నాలోచించి యాలోచించినదాని నితరులతో చర్చించుటచేతనైనను మీ రందఱును సత్కార్యవ్యాపనమునకు తోడుపడుదురని దృఢముగా నమ్ముచున్నాను.

భగవంతుడు దయాధర్మస్వరూపుఁడనియు, ఆతని సృష్టిలోని సమస్తప్రాణులును స్వభావముచే నెప్పుడును సుఖమునే యనుభవించుచుండుననియు అందుచేత సామాన్యముగా నెల్లజంతువులును సుఖమనుభవింపవలయుననియే భగవన్మత మనియు, సమస్తమతముల వారును సమస్తదేశములవారును నిర్వివాదముగా నంగీకరించి యున్న పరమసిద్ధాంతాంశమేకదా? లోకములో సమస్తజీవరాసులును నై సర్గికముగా సదా సుఖమే యనుభవించుచుండుటయు, వానికెప్పుడయిన దుఃఖము సంప్రాప్తమైనయెడల నది యశ్రద్ధచేతఁగాని యజ్ఞానముచేతఁగాని భగవన్మదేశము నతిక్రమించి ప్రవర్తించుటవలననో పరుల యుక్రమమువలననో యాగంతుకముగా వచ్చుచుండుటయు నెల్ల వారును కొంచెము విమర్శించినచో ననుభవముచేతకూడ నెఱుంగవచ్చును. ఆయావస్తువుల తత్త్వమునెఱిగి క్రమముగా నుపయోగించుకొన్నచో సృష్టిలోని గణనాతీతములైన సమస్తపదార్థములు నేదో యొకవిధముగా మనసుఖసంతోషాదులకే తోడుపడునన్న యంశము

వివేకము కలవారి కెవరికి తెలియకుండును? స్పృహమర్యాదనుబట్టియు దానివలనఁ దెలిసికోఁదగినంతవఱకు భగవత్స్వభావమును బట్టియు విచారింపఁగా భగవచ్ఛాసన మెప్పుడును ప్రజాసుఖమునకే యనుకూలముగా నుండుననియు ప్రజాసౌఖ్యమునకు ప్రతికూలముగా నుండు కట్టుపాటులన్నియు భగవన్మత విరుద్ధములయి పాపైకమూలములయి యుండుననియు మందమతి సహితము సులభముగా తెలిసికోవచ్చును. కాఁబట్టి లోకములో కొందఱెప్పుడును దుఃఖపడుచు నుండవలెననియే భగవదిచ్చుచునియు ధర్మచరియు జోధించువారు కేవల వంచకులనియు భగవత్సింకల్ప మాప్రకారముగా నుండుననుట యపచారమనియు దైవదూషణమనియు జ్ఞానలేశము గలవారందఱును తెలిసికోవలెను. ఎప్పుడును బహుజన సుఖదాయకమయిన కార్యమే పుణ్యకార్యము; బహుజన దుఃఖకరమయిన కార్యమే పాపకార్యము. పుణ్యపాపనిర్ణయము చేయుటకు లోకములో నింతకంటె మంచి సాధనము మఱియొకటిలేదు. అందుచేతనే మనపెద్దలు చక్కగా విచారించి,-

శ్లో॥ శ్లోకార్థేన ప్రవక్ష్యామి యదుక్తం గ్రంథకోటిభిః ।

పరోపకారః పుణ్యాయ సాపాయ పరపీడనమ్ ॥

అని పరోపకారమే పుణ్యమును పరపీడనమే పాపము నన్న సర్వశాస్త్ర సారాంశమయిన పరమార్థమును రెండుమాటలతో చెప్పియున్నారు. కాఁబట్టి సమస్తకార్యములయందును మన మీయమూల్యమయిన యుత్తమవాక్యమును మూలసూత్రముగా గ్రహించి శిరసావహించుకొని నడవవలయును. ఈశ్వరేచ్ఛానుసారముగా ప్రవర్తించుచు దయానిధియయిన యాయన యనుగ్రహమునకు పాత్రులమయి యిహపరలోకసుఖములను పొంది యానందింపఁ దలచుకొన్న పక్ష

మున మనము చేయవలసిన ప్రయత్నములన్నియు జనసామాన్యము నకు సుఖాభివృద్ధి యగుటకును దుఃఖము తగ్గుటకును సనుకూలమయినవిగా నుండవలెను; కాబట్టి మనమేరాజశాసనమును విధించినను, ఏకులధర్మమును నిర్ణయించినను, ఏమతనియమమును జేసినను, అవి యెప్పుడును సాధ్యమయినంత యధికసంఖ్యాకుల కధికసుఖము కలుగఁ జేయుట కనుకూలపడునట్లుగా నుండవలయును. అట్లుండక యవి ప్రత్యేకముగా నొక్కతెగవారి మేలునకే యనుకూలముగా నుండి, ఇతరుల కందుమూలమున బాధ కలుగుచున్న పక్షమున, ఆయేర్పాటు లెన్నటికిని భగవదీచ్ఛానుసారములు కానేరవనియు నవి క్రూరమయిన పిశాచముయొక్క ప్రేరణమువలన చేయఁబడినవనియు రూఢిగా నమ్మవచ్చును. లోకవృత్తమునందు మన కితరులతోడి సంబంధ మని వార్యము గనుక పరస్పరసాహాయ్యములేక మనకీలోకములో నిజమయిన సౌఖ్యమేలేదు. ఇతరులు సుఖించునప్పుడే మనమును సుఖపడుదుము. అందఱును స్వప్రయోజనపరులయి ప్రతిపురుషుఁడును పరులసుఖమును విచారించక యొక్క తనసౌఖ్యము నిమిత్తమే పాటుపడెడుపక్షమున లోకములో నెవ్వరికిని సుఖముకలుగక మనమందఱుమును మృగములకంటె హినులముగా నుండుము. స్వప్రయోజనపరత్వము నెంతవఱకు విడిచిపెట్టి లోకోపకారము నిమిత్తమయి జనులెంత పాటుపడుదురో వారిసిద్ధి యంత యుత్కృష్టదశను పొంది వారంత సుఖాధిక్యమును పొందుచుండురు. కాబట్టి సుఖమనగా జనసామాన్యముయొక్క సుఖమేకాని యొకజాతివారియొక్కగాని తెగవారియొక్కగాని సుఖమెన్నటికిని కాదు. మనము మొత్తముగా జనసామాన్యముయొక్క సుఖమునిమిత్తమే పాటుపడినప్పుడే లోకమున కంతకును సుఖము కలుగును. లోకసుఖము నిమిత్తమయి చూచునప్పు

దేవస్వరికిని సాధ్యమయినంతవఱకు నిష్కారణముగా బాధ కలుగకుండునట్లు చూడవలయును. ఒకవేళ కొందఱికి నష్టము కలుగకుండ జనమాన్యముయొక్క సుఖాభివృద్ధికి తగిన యేర్పాటేదియైనను చేయ శక్యముకాకపోయినయెడల నేవిధముగాఁ జేసిన నత్యల్పసంఖ్యాకుల కత్యల్పబాధ కలిగి బహుజనసుఖావహముగనుో యావిధముగా దానిని చేయవలెను. మన మొక కార్యముయొక్క యోగ్యతాయోగ్యతలను విచారించునప్పుడు భగవత్సమ్మతమయిన యా ధర్మమును దృఢముగా మనసుచందు నిలుపుకొనవలెను.

మనుష్యులకు మృగాదులకులేని యుక్తాయుక్తవివేక మొకటి యధికముగా నున్నది. ఆవివేకమును భగవంతుఁడు వారికి ప్రసాదించి నందుకు ఫలముగా వారొక కార్యమును చేయునప్పుడు దేశకాల సాత్రాదులను విచుర్చించి యయుక్తమును విడిచి యుక్తమయిన దానినే చేయవలసినవారగుచున్నారు; అందుచేత మృగాదులవలె కాక మనుష్యుల యాచారవ్యవహారాదులు కాలానుగుణముగా మారుచుండుట యనివార్యమయి యున్నది. జనులు విమర్శకులయి భగవంతుఁడు తమకు దయచేసిన యుచితానుచితజ్ఞానమును సార్థక పఱచుకొనుచు దేశకాలస్థితినిబట్టి చక్కగా నాలోచించి దేశక్షేమ కరములయిన మార్పులను నిశ్చయముగా చేసికొనుచు వచ్చినచో వారు క్రమక్రమముగా మహోన్నతదశకువచ్చి నాగరికాగ్రగణ్యులై యుక్తప్రవర్తనముచేత దేవతాతుల్యులగుదురు; అట్లుగాక యాశ్వ రోదేశమునకు వ్యతిరిక్తముగా జను లవిమర్శకులై తమవివేకము నంతను పడటఁగలిపి దేశకాలానుగుణముగా ప్రజాక్షేమకరములై సమార్పులను చేసికొనక పూర్వ మాచరింపఁబడినదే మంచిదని కూరుచున్నపక్షమున నభివృద్ధి యన్నమాటలేక జను లంతకంతకు

మూఢులయి హీనదశను పొంది కడపట మృగప్రాయు లగుదురు. ప్రకృతిధర్మమునుబట్టి మన ముద్దేశించినను ఉద్దేశింపకపోయిననుగూడ మనయాచారాదులలో మనకు తెలియకయే యేదో యొకవిధముగా మార్పు కలుగుచునే యుండును; ఒక్కమృగాదులుమాత్రమే యెప్పుడును మార్పులేకుండ నుండునవి. మనుష్యులలో మార్పు కలుగ కుండుట యసాధ్యము; విమర్శలేనిచో కలిగెడు మార్పు మాత్రము సాధారణముగా సుఖప్రదమయినదిగా నుండదు. విమర్శలేకయే కార్యములను జేయుచు వచ్చినచో మనకాచారమే పరమదైవతమయి యుచితానుచిత వివేకమును మన మనసులనుండి దూరముగా పాఱుదోలి తుదకు మానుషధర్మమే మనలను విడిచిపోవునట్లు చేయును. అప్పుడు మనము దురాచారభూతమునకు సంపూర్ణ దాసులమయి దయాదాక్షిణ్యాదులను వదలివేసి యది నడిపించినట్లెల్ల గ్రుడ్డివారివలె కన్నులు మూసికొని నడుచుచు వివేకము మనలను వదలుటచేత విపరీతబుద్ధి కలవారమయి, నుంచిన చెడ్డగాను చెడ్డను నుంచిగాను భావించుకొనుచు పాపభీతి యెఱుంగక యెంతటి క్రూరకృత్యమున కయినను వెనుకతీయనివారమగుదుము. మనలోని రాజపుత్రులు వివాహముల యందలి యతివ్యయమును మాని సుఖాపవలసినపనికి మాఱుగా వివేకరహితులయి ధనాభావముచేత తమకడుపునవుట్టిన స్త్రీశిశువులనే కరుణమాలి వధించెడి కిరాతవృత్తిని పూనగలుగుటయు, పలువురు నత్యమయిన యాశ్వరుని మఱచిపోయి కాళికాశక్తి మొదలయిన పేళ్ళు పెట్టిన రాతిబొమ్మలకు వృష్టికలుగునని దయాశూన్యులయి తమతోడి మానవులను కొన్నిసమయములయందు తాము కన్నబిడ్డలను కూడ బలవంతముగా బలిపెట్టు ఘోరరాక్షసకృత్యమును వహింప

గలుగుటయు, కొందఱు పుణ్యము వచ్చుననియు పాపనివారణ మగు ననియు భ్రమపడి ప్రేమానుబంధమును తెగఁగోసి తమగర్భమున జనించిన శిశువులను గొనిపోయి మొసళ్ళ కాహారముగా గంగాగర్భమున పాఱవేయు ప్రత్యక్షపాపకార్యమున కొడిగట్టఁగలుగుటయు, ఆచారపిశాచప్రభావమువలననేకదా? మన మీదినమునఁ బ్రసంగింపఁ బోయెడు దయనీయలయిన బాలవితంతువుల దరిలేని మరణాంతదుర్దశలు చూచి మనవారిమనసులు కరఁగఁగుండుటయు, ఆయనాథయువతుల వచింపరాని సురవస్థలను వారించుటకయి చేసెడి పరోపకారపరాయణుల యుత్తమప్రయత్నములకు మనవారితమంది విరోధులయినానావిధముల ప్రతిబంధములను విఘ్నములను కల్పించి కార్యవిఘాతము చేయఁ జూచుచుండుటయుకూడ నాచారపిశాచావేశబలము వలన కలిగిన వికారముచేత వివేకముచెడి తమ్ము దా మెఱుంగనేరని యవస్థలో నుండుటచేతనేకదా? ఓకూరాచారపిశాచమా! నీవేరు తలఁపునఁ బాఱినంతమాత్రమున నాదేహమిప్పుడు కంపమెత్తి నీమీఁద పట్టరానికోపము వచ్చుచున్నది. ఓపాపపుదురాచారమా! లోకములోని సమస్తదేశములకును శిరోభూషణమయి సకలదేశముల వారి గౌరవమునకును పాత్రమయియుండిన మా భరతఖండమునందు దొంగవలె నెప్పుడో యేలాగుననో మెల్లగాఁబ్రవేశించి యెవ్వరును కనిపెట్టకుండ క్రమక్రమముగా ప్రబలి యందఱి కన్నులను గప్పి ద్రోహివయి కొంతకాలమున కీశ్వరుని ధర్మాధికారమునే నీవాక్రమించుకొని సిరఁపడి యమాయికు లయిన యస్పదేశీయులను మోహపఱిచి వశ్యులను జేసికొని నీదుష్ప్రభుత్వము నెల్లయెడలను స్థాపించి వారిమీఁద నిరంకుశాధికారమును చెల్లించుచు వివేకము చెడిచి యనుదినము నెందఱిచే నెన్నిదుష్కార్యములను చేయించుచున్నావు!

చీపు వచ్చిచేరి యుక్తాయుక్తవివేకమును మావారల హృదయవీరముల
నుండి తఱిమివేసినావు; సమస్తసుగుణముక్తావళికిని నాయకమణియైన
కారుణ్యమును హృదయపేటిక చేరకుండ రూపుమాపినావు; సుఖ
వృక్షమునకు పాదుగానున్న దేశాభిమానమును హృదయక్షేత్రముల
నుండి వేళ్ళతో పెల్లగించివేసి యాస్థానమున సత్యజ్ఞానదయాదాక్షిణ్య
వివేకాదులకు విఱుగుచునుండుగానుండు దురభిమానవిషవృక్షములను
దట్టముగా నాటినావు. నీవువచ్చి యాశ్రయించి నీప్రభుత్వము బల
పడిన పాపముచేతనేకదా విద్యావివేకాదులయం దనన్యసాధారణ
మహిమ నొందియుండి యితరదేశముల హీనదశనుజూచి పరితాప
పడుచుండిన మాహిందూదేశమునకు పూర్వపు మహాన్నతస్థితి
యంతయు కాలక్రమమున మూలపట్టి విద్యావివేకాదులయందు దిన
దినాభివృద్ధి నొందుచున్న యాయన్యదేశములే తన యిప్పటిహీన
దశను జూచి పరితాపపడవలసిన దుర్గతి పట్టివలసివచ్చినది! నీయధికార
ప్రాబల్యము ముదిరినదోషముననేకదా లేశమైన నభివృద్ధి కవకాశము
లేక సకలదేశముల గౌరవమునకును పాత్రమై యుండిన యీ భరత
ఖండము నానాటికి క్షీణదశనుపొంది యిప్పుడితరదేశముల పరిహాస
మునకు పాత్రము కావలసినదగుచున్నది! నీకు గురుత్వము సంప్రాప్త
మైన గుర్యోగముచేతనేకదా నాప్రాణతుల్యమైన యీయార్యావర్త
దేశము నిజమయిన తనసుగుణసంపదనంతను పోగొట్టుకొని కేవల
బాహ్యవేషధారణముతోనే తృప్తిపొందవలసినదై నది! సకల
శాస్త్రములకును కళలకును సద్గుణములకును సద్వర్తనమునకును నాట
పట్టయి యుండిన యీ నాజన్మదేశముయొక్క పూర్వావస్థను తలచు
కొన్నకొలదిని నీమీఁదికోపమును దేశముయొక్క యిప్పటి దుస్థితిని
గూర్చి సంతాపమును పెరుగుచున్నవి. మాప్రియదేశముయొక్క

యనర్థమున కెల్లను మూలమునైన యో యాచారపిశాచనూ! నీవే
 యిప్పుడు మణికాలము నూపముదాల్చి నాయెదుట నిలువబడితివా,
 హత్యచేసిన పాపము వచ్చినను చేతులకసిదీతి నిన్నొక్కసారిగా మెడ
 నులిపి చంపివేసి, ఈదేశమును పట్టుకొనిన పీడను నేటితో వదల్చి ఋణ
 విముక్తుడనై కృతార్థుడ నగుదును. సిన్నేలాగుననైన దూపు
 మాసి దేశమును మరల నెప్పటిప్రకారముగా నీశ్వరశాసనమున
 కొప్పించి గలిగినప్పుడుగదా నాకు కోపశాంతి కలుగును! మానసియు
 లగు హిందూమహాజనులారా! ఆచారపిశాచము మనల నీప్రకార
 ముగా దారితప్పించి తప్పుత్రోవను బెట్టి ప్రతినిమిషమును మన యభి
 వృద్ధిమార్గమున కడ్డముగా కంటకప్రాయములగు ప్రతిబంధకము
 లను కల్పించి బహుకాలమునుండి తరతరమును బాధించుచుండఁగా,
 తెలిసి మన మింకను సంతకాలము పాడుపము విడిచి భగవదాజ్ఞా
 రూపమయిన శాస్త్రదేవతాధికారమును తానక్రమముగా నాక్ర
 మించుకొని మనలను బుద్ధిహీనులనుజేసి మనమీద నెక్కి త్రొక్కు
 చున్న యాచారమును ద్రోహికి పరమభృత్యులమై కన్నులు మూసి
 కొని హైన్యముతో దాస్యముచేయుచు మనమేలునైనను విచారిం
 పక యజ్ఞానాంధకారమునబడి యుందము? ఎఱిగియెఱిగి లేక
 మైనను పూజార్హతలేని యాద్రోహిని శాశ్వతు చేతులను కట్టుకొని
 యారాధించుచు మనయభివృద్ధినికూడ నిరాకరించి వేరుపురుగువలె
 పైకి తెలియకుండ లోలోపలనే మనసౌఖ్యవృక్షమును మూలముతో
 ఛేదించి బాటుపడుచున్న యాతని క్రూర్యముయొక్క దుష్ఫలములను
 పలుమాటు ననుభవించుచుండియు తెగువలేక యెంతకాలము
 పూజార్హమైన శాస్త్రదేవతనుకూడ నీకృరునకు దాసినిజేసి సమర్పించి
 యశక్తులమై యుందము? ఇన్నిడిప్పుడు ఏవేమంత్రములు కాల

మహిమచేత మనహృదయభవనములయందు ప్రవేశించి మోహతమమును క్రమక్రమముగా చెదరఁగొట్టుచున్నాఁడు. కనుక వెనుకటి వారివలె మన మిప్పుడు దురాచారగ్రహముయొక్క సమ్మోహనమంత్రప్రభావముచేత పూర్ణముగా కట్టుపడి యుండలేదు. మన మాచారమునకు నేన చేయవలసినవని లేదనియు, మనకు భగవంతుఁడొక్కఁడే సర్వాధికారియనియు స్పష్టముగా తెలిసియున్నాము. కాబట్టి, సోదరులారా! మన మింతటనైనను తెలివి తెచ్చుకొని మాంద్యమునుండి లేచి దేవకార్యవిషయమై వీరభటులవలె నడుములు కట్టుకొని నిలువఁబడి యీశ్వరాధికారము నవహరించి యేలుచున్న యాచారనామకద్రోహిని బలసంతముగా సింహాసనమునుండి పడ నీడిచి యీశ్వరుని సింహాసము నీశ్వరుని కర్పించి మనము దామ్యము నుండి విముక్తులమై స్వచ్ఛందదశకు పొంది యీశ్వరశాసనమును తలధరించి చేయుచు నాతనిపరిపాలనములోనుండి పూర్వకాలము నందు మనదేశము నలంకరించిన మనుగౌరిమాది క్షీరిశరీరుల సంతతి వారమని చెప్పునుకొట కర్తులమగుటకు ప్రయత్నింతము లేండి.

ఆచారవిశాచమును హృదయవీరములనుండి పాఠఁగోలి వివేకమును స్థాపించి యీశ్వరాజ్ఞానుసారముగా ప్రవర్తించుచు మనము సుఖపడి యితరులను సుఖపఁజేయుటకై కేవల ప్రమాణబద్ధులము కాక కార్యసమయములయందు విషయవిచారము కూడ చేసి సాధక బాధకముల నాలోచించి తేలిక సిద్ధాంతాంశము నవలంబించుచుండ వలయును. నిష్పాక్షికబుద్ధిగో చేయు తత్త్వవిచారమును మానివేసి కేవల ప్రమాణబద్ధులమగుచు మేని క్రూరాచారములకును స్వప్రయోజనపరుల కుత్సితకల్పనలకును లోనయి మన సుఖమును లోకసుఖ

మునుగూడ చెడఁగొట్టుకొందుము. తత్త్వవిమర్శకు ప్రతిబంధకము
 లయిన దురభిమానమును జయకాంక్షను దూరీకరించి యొకవిషయ
 మును చర్చించి పరిశోధించుటకును, ఉత్పన్నముఖమును జూచి సత్య
 మునే పరిగ్రహించుటకును కృతశిశ్చయలమయి యా ప్రకారముగా
 వర్తింతుమేని మన మాచారమునకు భక్తులము కాకుండుటకును
 సమస్తములను పొందుటకును శక్తుల మగుదుము. కార్యకార్య
 పరిశోధనము చేసి కాలానుగుణముగా దోషబాహుళ్యము గలవానిని
 త్యజించుచు గుణబాహుళ్యముగ లవానిని భజించుచు నుండకుండు
 మేని పూర్వాచార మెంత ప్రబలముగా నున్నను ప్రమాణవచనము
 లెంత కట్టుదిట్టముగా నున్నను వాని నతిక్రమించి భగవంతుడు మన
 కనుగ్రహించియున్న స్వాతంత్ర్యప్రభావమునుబట్టి మనుష్యప్రకృతి
 మార్పుచెందక యెప్పుడును స్థిరముగా నేకరీతిగా నుండునది కాదు
 గనుక మనకు తెలియకయే మన యాచారానులలో మార్పులు గలు
 గుచు విమర్శతో చేయఁబడినవి కాకపోవుటచే తమచుగా నవి చెడు
 గునకే కారణమగుచు నట్లేర్పడిన దురాచారములు కాలమహిమ
 చేత కొంతకాలమునకు సదాచారముగానే తోచి లోకములో చెడు
 గభివృద్ధి చెందును. అప్పు డావిషయమున విమర్శన యారంభ మయి
 నచో దాని నవలంబించినవారికి దురభిమానము తోడుపడి వివేకమును
 కప్పివేయఁగా వారు తమ యాచారమే సదాచారమనియు, అదియే
 స్పష్టాదినుండియు వచ్చుచున్నదనియు, అదియే శాస్త్రసమ్మత మని
 యు, పట్టుపట్టి వాదించి జయకాంక్షతో పోరాడి సత్యగ్రహణమునం
 దాదరము లేక శాస్త్రముల కాచారానుగుణముగా నర్థముచేయ పాటు
 పడుచు లోకమునకు మితిమీరిన హాస నాపాదించుదురు. ఎంత నష్టకర
 మయిన దురాచారమయినను కొంతకాలమునుండి వచ్చుచున్న పక్ష

మున సకారముగానే కనబడునని చూపుటకయి పయిని చెప్పిన రెండుమూడునిదర్శనములే చాలును గనుక నిక నిక్కడ లక్ష్య భాషాన్య మక్కఱలేదు. లోకములో మన కంతకంతకును విద్యా బుద్ధులలో నభివృద్ధి నొందుచుండుటయును, అభివృద్ధికి తగినట్టుగా నాయాకాలములయందు మార్పులు కలుగుచుండుటయు ఆమార్పులు దేశక్షేమకరములుగా నుండవలయుటయు, భగవద్దేశమే గనుకను, విషయవిచారములేక యోగ్యమైన మార్పులు కలుగుట సంభవింపదు గనుకను, మన మిది పూర్వాచారమా కాదా యను విచారము మాని యిది లాభకరమయినదా నష్టకరమయినదా ప్రస్తుతస్థితి కనుకూల మయినదా ప్రతికూలమయినదా యని విచారించుచు కాలమునకు తగిన లాభకరములయిన మంచిమార్పుల నెప్పుడును చేసికొనుచుండ వలయును.

మాధ్యముచేతను స్వార్థపరత్వముచేతను చేయబడిన బహు జనారీష్టకరములయిన యేర్పాటులు కొన్ని యాచారప్రభావమువలన మంచివిగానే కనబడినను, అవి భగవద్దేశమునకు విరుద్ధములయి నందున సర్వదేశములయందును సర్వకాలములయందును వ్యాపింపక యెప్పుడో యొకప్పుడు సళింపదగియుండును. ఎంతకాలమునుండి వచ్చుచున్న యాచారమయినను మానవస్వభావమును బొత్తిగా చంపివేయలేదు; సళించినదనుకొనుచున్నప్పుడుకూడ మానవస్వభా వము లోపల నడగియుండి యెప్పుడో మరల బయలుదేటి కడపట విజయమునొందక మానదు. కాబట్టి ప్రకృతిధర్మవిరుద్ధములును నష్టకరములు నయిన మనుష్యసంకేతము లెంతకాల మాచరింపఁ బడుచు వచ్చినను కడ కెప్పుడో రూపుమాయవలసినవే. అందుచేతనే

చిన్నతనములో భర్తలను పోగొట్టుకొన్న యబలలను పునర్వివాహము చేసికోనియ్యని ప్రకృతివిరుద్ధమయిన క్రూరాచారము లోకమందంతటను వ్యాపింపఁగలిగినది కాదు; అన్నికాలములయందును తలయెత్తగలిగినదియుఁ గాదు. మనలోని పాపరు లీయాచారము జగత్తునందంతట ననాదిగా వచ్చుచున్నదని భ్రమించుచున్నను, నిజముచేత ప్రపంచములో పోడత భాగములోనయినను లేనట్లు కొంచెము భాగోళశాస్త్రజ్ఞానము గలవారి కందఱికిని తెలియును. ఇప్పుడీ భూమండలములో వ్యవహరింపఁబడుచున్న యైదుఖండములలో నొకఖండములోనైనను పూర్ణముగా నీయాచారము లేదు. ఆ యున్న యొక్క ఖండములోనయినను బహుదేశములం నుండక యొక్క హిందూదేశమునందు మాత్రము వ్యాపించియున్నది. ఆ హిందూదేశములోనయిన నన్నిమతములవారిలోను లేక యొక్క హిందూమతావలంబకులలో మాత్రము కనఁబడుచున్నది. ఆ హిందూమతావలంబకులలో నయిన పమస్తవర్ణముల వారిలోను నుండక యొక్క యగ్రవర్ణములు మూటిలోనుమాత్రమే పోడచూపుచున్నది; ఆ మూడువర్ణముల వారిలోనైన నెల్లకాలము నుండక కలినిషేధములలో ఘరిగినింపఁబడి యుండుటచేత ప్రత్యేకముగా నొక్క యీ కలియుగములో మాత్రమే వచ్చినది. ఈ కలియుగములో నయినను నిరాక్షేపముగా వ్యాపింపక ప్రథమపాదములోనే బహుకాలమునుండి వివేకిలోకముచే దూషింపఁబడుచు నీవజ్రకే యీయాచారదుర్గము సంచలించి యడుగుకదలి యున్నది. ఇప్పుడు దేశమందంతటను వ్యాపించుచున్న విద్యాప్రభావమువలన ప్రకృతివిరుద్ధమయిన యీ దురాచార మింక నెంత కాలమో మొదలంట కూలక నిలువనేరదు. స్వభావవిరుద్ధమయిన యీ ఘోరాచార మెప్పుడో రూపుమాయుట యనివార్యమే యయి

నను దేశేజ్ఞేమము నవేక్షించు దేశాభిమానమాననీయుల కందఱకును
దాని వినాశమును వేగిరపఱుచుటకయి వలయు ప్రయత్నముల నెల్లను
జేయుట విధిగానున్నది. ప్రస్తుతాచారమును మానుడని మీ కుప
దేశించుటకు ముందుగా దానివలన జనసంఘమున కిప్పుడు కలుగు
చున్న నష్టములను దానిని మానుటవలన కలుగఁబోయెడు లాభములను
మీకుఁ గొంత చూపవలసియున్నది. అవి యన్నియు రసపుష్టిగల
ప్రౌఢవాక్యములతో మీహృదయములు కరఁగుచుట్లుగా నుపన్యసించు
టకు నేను శక్తుఁడను కాకపోయినను లోకోపకారబుద్ధియు ననాధ
యువతుల దురవస్థయు నన్ను బహువిధములఁ బ్రేరేప నాపత్తిమున
నున్న సత్యబలమును నమ్ముకొని నాకు తోచిన సంగతులను కొన్నిటిని
చెప్ప సాహసము చేయుచున్నాను.

సర్వసముడయిన యీశ్వరుఁడు స్త్రీపురుషభేదము లేక మనుష్య
సామాన్యమంతయు నీలోకములో సాధ్యమయినంత సంపూర్ణ
సుఖము ననుభవించుటకే యుద్దేశించి యున్నాఁడు. ఇహలోకములో
పొందఁదగిన వానిలో కామసుఖ మొకటి ముఖ్యమయినది. సర్వ
దమీకరుడయిన జగదీశ్వరుఁడు పురుషులకువలెనే స్త్రీలకును శుద్ధి
పాపాదులవలెనే కామమును ప్రసాదించి యున్నందున, పురుషులు
గాని స్త్రీలుగాని దానిని యుక్తరీతిని శాంతి పొందించుకొని సుఖపడ
వలయుననియే యీశ్వర సంకల్పమగుట స్పష్టము. కాబట్టి చౌర్యా
దులయందు ప్రవేశింపక యదరపోషణము చేసికొనుట యెట్లు
న్యాయమో వ్యభిచారాదులయందుఁ బ్రవేశింపక కామశాంతి చేసి
కొనుటయు నట్లే న్యాయమగును. కామశాంతికయి యేర్పడిన న్యాయ
మార్గము వివాహబంధము. మన మా ధర్మమార్గము నవరోధించి మన
వారినెంత నిర్బంధముతో నుంచినను స్వర్గము వచ్చునన్న యాశచూపి

యెన్ని సుబోధలు చేసినను మనుష్యప్రకృతి యడఁగక యధర్మమార్గమున నడుచునుగాని యెల్లవారికి నింద్రియనిగ్రహము కలుగనేరదు. సమస్తమును తెలిసి, సర్వసంగములును వరిత్యజించి, సంసారబంధమును కోసివేసి, శరీరములు కృత్రిమజేసి, అడవులలో కందమూల ఫలాదులు తినుచు తలక్రిందుగా తపస్సుచేయు ఋషులవంటి మహానుభావులే యప్పుడప్పుడు కామవికారమునకు లోనయి వివేకము పోఁగొట్టుకొని యకార్యకరణమునకు ప్రవేశించుచుండఁగా, ఉప్పును పులుసును తినుచు సంసారసుఖములలో సదా మునిగి తేలుచు మంచి వయసులో సుందరమందరములయందు వసించియుండువారికి కామమును జయించుట శక్యమగునా? శక్యము కాదు గనుకనే భర్తృహరి,

శ్లో॥ విశ్వామిత్ర పరాశర ప్రభృతయో వాతాంబు పర్ణాశనా
స్తేపి శ్రీ ముఖపంకజం సులలితం దృష్ట్వైవ మోహంగతాః

శాల్యన్నం సఘృతం పయో దధియుతం భంజంతి యేమానవాః
తేషా మింద్రియనిగ్రహో యదిభవే ద్వింధ్యఃప్లవేత్సాగరే.

అని విశ్వామిత్ర పరాశరాదులయిన వాతాంబుపర్ణాశనులు సహితము సుందరమయిన శ్రీముఖపద్మమును జూచి మోహావరణశులగుచుండఁగా, నెయ్యి, పాలు, పెరుగు మొదలయినవానితో వరియన్నము భక్షించు మనుష్యులకే యింద్రియనిగ్రహము కలుగుపక్షమున వింధ్య పర్వతము సముద్రమునందు తేలవలసినదేయని చెప్పుచున్నాఁడు. ఋషులసంగతి యిట్లుండఁగా విద్వాంసులసంగతి చెప్పుచు మనువు,

శ్లో॥ మాత్రా స్వస్రా దుహిత్రా వా నవివిక్రానసోభవేత్ ।

బలవా నింద్రియగ్రామో విద్వాంస మపిక్షత్ ॥

బలవంతమయిన యింద్రియవర్ధము విద్వాంసులను సహిత మొప్పును

గనుక తల్లితోనైనను తోడబుట్టిపడుచుతోనైనను కొమార్తతో
నైనను రహస్యముగా కూరుచుండఁగూడదని విధించియున్నాఁడు.
తల్లి మొదలయిన వారితోనే విద్వాంసులుసహిత మొంటిగా కూరు
చుండఁగూడదన్నప్పుడు మూఢులవిషయమయి చెప్పనక్కఱయే
లేదు. ఆకలములు తినుచు నడవలయం దినునగోచులు కట్టుకొని
వసించు తపసులయొక్కయు, జననజనకులను విడిచి గురుకులవాసము
చేయుచు నిష్కతో విద్యాభ్యాసముచేయు విద్వాంసులయొక్కయు
పాఠే యిట్లుండగా నిక విద్యాగంధమే యెఱుంగక యుక్తాయుక్త
వివేక ములేకుముందేలేక యుద్రియసుఖానుభవమునకు నిదానము
లేనిన నుందరముందరములయందు సదా యోగవసంతలయిన నుం
దరపురుషులమధ్యమున మెలఁగుచు నుప్పును పులుసును జిహ్వాకింపుగా
తినుచు వయసులోనుండి తమ్ముక్క-యింద్రియవర్గమే కాక వివిధ
మామోసాయములు పన్ను దుష్టపురుషులుకూడ కామోపభోగముల
కయి పురికొల్పు స్వభావచంచలలయి యనాధలగుటచే నేచ్చాచు
చారణులయిన యబలకు మనస్థైర్యముతో నింద్రియనిగ్రహముచేయ
శక్యమగునని స్వప్నావస్థయందయినను నమ్మవచ్చునా? కాముని
థాకికు మహావిద్వాంసుల మనస్సులే గాలిలోని దీపములవలె నెల్లల
నాచుచుండఁగా నిక చెదరక నిలుచుట కబలలయిన యనాధబాలల
మనసు లెంతపాటివి? మారెంతకష్టపడి శిరోజములు తీయించి బోడి
తలచేసినను, ఆభరణములను తీసివేసి విరూపిణిజేసినను, మూడు
పూటలును భోజనము చేయనీయక కడుపుమాడ్చినను, కటికినేలను
పరుండనియమించి దేహమంతయు నొవ్వ జేసినను, మఱియెట్టి
దురవస్థల నెన్నిటిని తెచ్చిపెట్టినను, స్వభావసిద్ధముగా యవతులకు
భగవంతుఁడు దయచేసిన కామమును మాత్రము మీరు తీసివేయ

శక్తులుకారుగదా? వయసుగోనున్న పురుషునకు భార్య పోయినంత మాత్రముచేత కానుముడుగకుండుట మగవాడు మరలవివాహము చేసికోవలెనని యీశ్వరేచ్ఛ యయినట్లేకారముగా నూహింపఁ దగియున్నదో అదేప్రకారముగా భర్త పోయినంతమాత్రముచేత యువతికి కానుము పొకుండుటయు స్త్రీపునర్వివాహమునూడ భగవద్దృఢమేయని తెలిసికోదగియుండలేదా? భగవంతునితో ప్రతిఘటించి భగవదుద్దేశమునకు విరోధముగా ననిచేసి మీరెన్నిటికి కడతేటఁ గలుగుదురు? ఈశ్వరేష్టమును వ్యతిరేకించి మీరెట్టిహాపరగుఖములను పొందఁగలుగుదురు? భగవదుద్దేశమునకు వ్యతిరేకమయిన ననియందు ప్రవేశించుట కేవల ఘోరరాక్షసకృత్య మగునుగాని లేతమయిన మానుషస్వభావమున కర్హకృత్య మగునా? ఈశ్వరుడు గుఖ మనుభవింప న్పృజించిన వారిని మనయావచ్చుక్కిని ధారపోసి కష్టములపాలుచేయ పాటుపడుట యెంత పాపకార్యము? ఎంత క్రూరకృత్యము? ఎంత దుష్కర్మము? మనదేశములోని క్రూరాచారమునుబట్టి యీదేశపువితంతువు లనుభవింపవలసిన దుర్దశలను తలఁచుకొన్నంతమాత్రమున పగవారి మనస్సయినను కలుక్కుమనక మానదుకదా? వారిదురవస్థలు మనస్సునకు తగిలినంతమాత్రము చేత దిక్కుమాలిన నటుల మెడలునిచ్చి చంపెను దయారహితులయిన కిరాతులకయినను మనస్సు దహించుకొనిపోయి జాలిపుట్టదా? అట్టి దయాశూన్యులయిన యన్యులకే యట్లు జాలికలుగుచుండఁగా మనబాలవితంతువులనర్హి చూచి మనకేల కొంచెమయినను కనికరము పుట్టఁగూడదు? తమవేడుకనిమిత్తమయి కడుపున పుట్టిన కన్నులు తెఱవని పసిపిల్లలకు మంగళసూత్రధారణమిషమున మెడకొకత్రాడుకట్టి బలినిమిత్తమయి గుడికి మేక నీడ్చుకొని పోవుచున్నాడు

వేపరొట్ట కట్టినట్టుగా చేతులకు తోరముకట్టి, వాద్యముల మోతతో వివాహముని పేరుపెట్టి యదియేమో కన్యాపరులకే తెలియని జాతిర వంటి యొకతంతువడిసి, యిదియంతయు నేదో క్రొత్తబట్టలు కట్టుకొని పిండినంటలు తినిడి మహాత్మనమనుకొన్న సంతోషదినములు దాటిన తరువాత భర్త పోయినాడన్న విషయవంటి దుఃఖవార్త కుటుంబము సంతను దుఃఖసముద్రముతో ముంచినప్పుడును ప్రాణాధికలయిన తమ ముద్దుకూతులను బ్రతికియున్నంతకాలమును దుస్సహ వైధవ్య దశకు తెచ్చిన దురదృష్టమును తలచుకొని తలలువీడ తొమ్ములు బాదు కొనుచు తల్లిదండ్రులు పెద్దపెట్టున రోదము చేయునప్పుడును వారి యొద్దకుఁబోయి మొగములవంక తెల్లబోయి చూచుచు “అమ్మా! ఎందుకేడ్చుచున్నావు? నాయనా! నీల యేడ్చుచున్నావు?” అని యెఱుంగని ప్రశ్నలు వేయుచు తమకు ముందు ప్రాపింపఁబోయెడు దూష్టను లేశమయినను చింతింపజాలని పసిబిడ్డల యవస్థచూచి యైనను మీరుచనులు కరంగకున్నవా? విన్నమాత్రముచేతనే గుండెలు బద్దలయ్యెడు యిటువంటి వార్తలను మీహృదయములకు గొట్టు నట్లుగా వర్ణించుటకయి కాళిదాసువంటి మహాశక్తి సంపన్నుడొకఁ డుండిన మీమనసులయం దప్పుడయినను బాలి పట్టునేమో! మఱి యెవ్వరికి పుట్టకపోయినను కడుపునకన్న తల్లిదండ్రులకైన నాముగ్ధ బాలికలయందు కరుణపుట్టి వారిని పునర్వివాహముచేసి నుభపెట్ట నలెనన్న బుద్ధి జనింపఁగూడదా? నిన్న మొన్నటివఱకు సంతో ప్రేమతో పెంచి ప్రాణములవెల్లను వారిమీఁదనే పెట్టుకొని యుండి భర్త పోయినాడన్న వాడువార్త విన్నమాత్రమున సమస్తాంకార ములను తీసివేసి విరూపినిజేసి ముసుగువేసి మూలఁ గూడుచుండఁ బెట్టి చచ్చియు చావకుండ దినమున కొక్కపూటకే యిన్ని మెతుకులు

వేయుచు కట్టుకో తిన్నవిగుడనైన నియ్యక ముతకబట్ట చుట్టబెట్టి
 పుత్రికల జ్యములను దుఃఖభాజనములనుగాఁ జేయుటకై తల్లిదండ్రుల
 కెట్లు మనసొప్పుచున్నది? ఏకగర్భవాసమున జనించిన తోబుట్టు
 పడుచులును, ఇంటఁ జొచ్చిన కోడండ్రు మొదలయినవారును రాత్రిం
 బగర్చు కంటికి నేలకు నేకధారగా నేడ్చుచు మరణకర్మతము వైధవ్య
 దుఃఖము ననుభవించుచుండఁగా కన్నులు పెట్టుకొని చూచుచు అన్న
 దమ్ములును అత్తమామలును బావమఱుగులును నిర్దయులై యెట్లు
 చూచి సహింపఁగలుగుచున్నారు? అనాధలైన తమవారి ముద్ద
 రాండ్రు సమస్తదుఃఖములకు లోనై యెప్పురాని కడగండ్లు పడుచుం
 డఁగా వారివిషయమయి కొంచెమయినను జాలివహింపక వారి
 యావత్తులను నిరాకరించుటకు లేకనుయినను ప్రయత్నముచేయుక రక్త
 సంబంధము గల బంధువులందఱును తాముమాత్రము హాయిగా
 సంసారసుఖము ననుభవించుట కెట్లు సిగ్గుపడకున్నారు? ఓ జనులారా!
 మన బాలవితంతువులు పడు బాములు చూచి యన్యదేశీయులు సహి
 తము హృదయములు నీరుగా కరఁగ పరితపించుచు వాఁకష్టముల నేలా
 గువనైన గట్టెక్కించి యాపన్నివారణముచేసి దేశమును సుఖనీతికి
 తీసికొనిరావలెనని సర్వప్రయత్నములును జేసి పాటుపడుచుండఁగా,
 ఒక్కదేశమునఁ బుట్టి యొక్కవేదమును నమ్మి యొక్కకుటుంబము
 వలెనున్న మీరు మాత్రము చీనుకుట్టికట్టయినను లేక హృదయములు
 రాయి చేసికొని యేల నిర్విచారిముగా నున్నారు? అనాధలయిన
 యాడువారిమీఁద కరుణ పుట్టుటకు మాఱుగా వారిమీఁద మీకు
 ద్వేష మేల పుట్టవలెను? మీరు మోక్షక్తిసంతను వినియోగపఱిచి
 యనాధలయిన యువతుల సౌఖ్యమునకుఁగల న్యాయమార్గమును
 మూసివేయుటచేత వారు ప్రకృతిని జయింపనేరక యింద్రియదౌర్బ

ల్యమువలనను కామప్రేరణమువలనను కాముకజన ప్రార్థనమువలనను
 పురికొల్పబడి యున్నత్తురాండ్రయి తప్పుశ్రోవలు, శ్రోక్కుటవలన
 మీకు కలుగుచున్న ముప్పులనైన మీరాలోచించుచున్నారా?
 కామనివారణమున కన్యసాధనమును గానక ప్రకృతి చంచలలయిన
 యనాధకామినులు దోషములలో నెల్లను మిక్కిలి దోషమయిన వ్యభి
 చారమునందు ప్రవేశించి సమస్తానర్థములను తెచ్చిపెట్టుచుండుట మీ
 దృష్టిగోచర మగుచుండలేదా? వ్యభిచారమే సమస్తానర్థములకును
 మూలమైనది, లోకములో జరిగెడు నరహత్యలలో ముప్పాతిక మూడు
 వీసములు వ్యభిచారసంబంధమునుబట్టి జరిగినవే యెయుండును. మాన
 వంతుడయినవాడు తనవారు మఱి యేయపరాధము చేసినప్పు
 డయినను చూచి సహించి యూరకుండఁగలుగును గాని జారత్వము
 కంటఁ బడ్డప్పుడు మాత్రము జారపురుషునిగాని స్త్రీనిగాని యిద్దఱిని
 గాని కత్తెడయిన పొడిచివేయవలె నన్నంత యాగ్రహము రాక
 యూరకుండఁజాలఁడు. జారత్వ మొక్క మగనికి మాత్రమేకాక యత
 మామలకును బావమఱుచులకును తల్లిదండ్రులకును నన్నదమ్ములకును
 గూడ మాయని యపకీర్తికరముగా నుండును; బంధువులకెల్ల నవ
 మానకరముగా నుండును; తుట్టతుగకు కులమువారికిఁగూడ తలవంపు
 లుగా నుండును. అందుచేతనే యభిమానవంతులయినవారు తమ
 యింట నెవ్వరయిన వ్యభిచరించు చున్నారన్న యనుమానము కలిగి
 నంతమాత్రమునకూడ హృదయములు నిప్పులలో పొరలించినట్లు
 మండ తమస్త్రీలనో యనుమానింపఁబడిన జారపురుషులనో చంపిన
 దాక నిద్రపట్టక పిమ్మట తాముకూడ దొరతనమువారి కఠినశిక్షలకు
 ప్రాణములను దేహములను సమర్పించుచున్నారు. అంకుతనము
 బయలపడినప్పుడు బంధువులు మొదలైనవారాడు ములుకులవంటి

కానిమాటలకు తాళజాలక రోషముచేత నూతిగోనో గోతిగోనో
 నడి ఆత్మహత్యలు చేసికొన్న వితంతువు లెంతమంది యున్నారుకాదు?
 ఇదియంతయు విచారింపగా మీరు న్యాయమైన పురుషవాహము
 సరికట్టుట పరమ హేయమైన గూఢవ్యభిచారమునకును సరహత్యల
 కును స్త్రీహత్యలకును కారణమగుచున్నదని మీకు బోధపడుచుండ
 లేదా? ప్రజాసౌఖ్యమునమిత్తమై ధర్మశాస్త్రములనుజేసి శాస్త్రోప
 దిష్టప్రకారముగా జనులను నడపించి క్రసిద్ధిగన్న యార్యులసంతతివార
 మని వేరు పెట్టుకొనియు మీరు వారుచేసిన నియమములను మీజీ
 శాస్త్రునిహితమైన పురుషవాహమును చేసికోనియ్యక యుత్తము
 రాండు కాదగిన గతిలేని యనాధకామినులను సకలబాధలునుబెట్టి
 వేశ్యలకన్నను హీనముగా వ్యభిచరించుటకై దింపుట మీకు నగు
 పాటుకాదా?

ఈవ్యభిచారమువలనఁ గలుగుచున్న నష్టము లివిమాత్రమే
 కావు. ఇంతకన్నను ఘోరములైన వనేకములున్నవి. వితంతువులు
 చిన్నతనములోనే స్వతంత్రురాండ్రయి మగని సొత్తంతయునచ్చి
 తమ్ముఁ జేరినపక్షమున మఱింతిస్తులభముగా చెడిపోయి తమధన
 మంతయు మక్కువగల పరపురుషులకు పలుమిషలమీఁద దోచిపెట్టి
 వయసు మళ్ళినతరువాత కూటికిని గుడ్డకును లేసి నిర్భాగ్యురాండ్రయి
 యటుకులు కొట్టుకొనియో పూటకూళ్ళుపెట్టియో బంధువులయింటఁ
 జేరి రోతిమాటలకెల్లను తలయొగ్గి వారి కుపచారముచేసియో
 బ్రతుకవలసినవారగుచున్నారు. అట్లు ధనము చేతచిక్కపోయెనా
 వెలిచనిమరిగిన బాలవితంతువులు పుట్టినింటనో యత్తింటనో యుండి
 గృహాయజమాను లింటికి తెచ్చిన'యుష్షలో నుష్షను పష్షలో పష్షను

తమజారపురుషులయిండ్లకు నడిపించుచుందురు. కొన్ని సమయముల
యం దంతటితో సరిపెట్టక సమయము దొరకినప్పు డింటనున్న వెండి
గిన్నెలో నగలో దొంగిలించి రహస్యముగా వాని సుపపతులసాలు
చేసివిధవలును పలువురున్నారు. ఆచార్య మొకవేళ పట్టుపడినప్పుడు
కూడ గృహాయజమానులు వెల్లడిచేయక నలుగురకును దెలిసిన
దమకే యప్రతిష్ఠయని దొంగను తేలుకుట్టినట్లుగా నోరెత్తక యూర
కుండవలసినవా రగుచున్నారు. మానహానికంటె ధనహాని యధిక
మైనదికాదు గనుక మన మీవిషయము సంతగా నొక్కి చెప్ప
నక్కఱలేదు.

కొందఱు విధవ లింటగల నిర్బంధములకు కట్టుపడి యుండలేక
కామపరాధీనలయి ప్రియజనకుని ప్రియతరులయిన సోదరులను
ప్రియతమురాలయిన తల్లిని నెంతోకష్టముమీఁద విడిచి యేరాత్రి
వేళనో తమచేతఁ జిక్కినంత సొమ్మువనలికి తరలించి యేచాకలి
వానినో యేనుంగలివానినో యేతురకవానినో యేదూదేకులవానినో
తీసికొని లేచిపోయి యూరనెక్కడనో గుడిసె వేయుచున్నారు. నడు
మను చెడి కులటలయిన యీసాంసారికనారులగతి మొదటినుండియు
కులటలయి వ్యభిచారమే కులవిద్యగానున్న వేశ్యలస్థితి కన్నను
వేయిచుడుంగులు హీనమయినదిగా నుండును. వేశ్యలు తామితరు
లను మోసపుచ్చి వారిధనము నపహరించి తాము బాగుపడుదురు;
ఈస్వేచ్ఛలో తామే యితరులచే మోసపోయి తమధనమును వారికి
దోచిపెట్టి తాము చెడిపోయి దేహము చెడఁగొట్టుకొని పూటకూటికి
గతి లేనవారగుదురు. వేశ్య లుగ్గుకాలనాటినుండియు నభ్యసించిన
మాయలును వేషములును చతురవాక్యములును కల్లవలపులును వీరి
చేతఁగావు. వారికివలె కష్టకాలములయందు త్రోడుపడుటకు వీరికి

బంధువర్గమును కూమువారును లేరు. ఇట్టిన్నివిధముల వీరిస్థితి కరమ
 హేయముగా నున్నను, నిజము విచారింపగా నింటనుండి వ్యభిచ
 రించువారికంటె ఎల్లువిడిచి బహిష్కరింపముగా లేచిపోయినవారే కొంత
 యుత్తమురాండ్రనవచ్చును. ఇల్లువిడిచి లేచిపోయినది తా నొక్కతె
 మాత్రమే చెడిపోయి జాతిభ్రష్టురాలగుచున్నది గాని, ఇంటనుండి
 వ్యభిచరించు దానివలె తనకుఁబంబమువారిని బంధువులనుగూడ భ్రష్టు
 లను జేసి వర్జనకరులను జేయును. అయినను తమయింటనున్న శ్రీ
 లేచిపోయి తమ కన్నులయెదుట స్రవ్యక్షముగా కులహీనునితో సంసా
 రము చేయుచుండగా చూచుటకంటె నసమానకరము మఱియొకటి
 లేదు గనుకను, మానవోపకంటె మరణమయినను మేలుగా తోచును
 గనుకను, ధనములైనవా రట్టివిధవలను మెల్లగా బతిమాలుకొని
 యాత్రకు వెళ్ళినదనియో బంధుగృహమునకు వెళ్ళినదనియో చెప్పి
 తీసికొనివచ్చి మరల నింటఁబెట్టుకొని విటపురుషులను సమాధానపఱచి
 వాండ్రకు మఱింత స్వాతంత్ర్యము నిచ్చి గూఢ వ్యభిచారాదులను
 ప్రోత్సహింపఁజేయువలసిన వారగుచున్నారు. కొన్ని సమయములయందు
 కులమువారు తమ బహిష్కరింపఁబడినవారితో గృహయజమానులను బెడ
 రింప బయలుపెడలినను ధనాంజనము కంటికగపడినవోడనే భ్రమపడి
 దక్షిణతోఁ గూడిన సమారాధనముతో తృప్తినొంది పిండివంటలను
 భక్షించి యా సాంకర్యమును తాముగూడ పంచుకొని కృతార్థులగు
 చున్నారు. ఓమహాజనులారా! ఈ వర్ణసాంకర్యమెల్లను పునర్వివాహ
 మును మాన్పిన మహాఫలమేకదా? ఈ ప్రకారముగా సవ్యంశమునఁ
 బుట్టిన మీ బావితంతువులు వంటబ్రాహ్మణులతోను, మేచ్చభటుల
 తోను, చాలివాండ్రు మొదలయిన హింసజనులతోను చెడి తిరుగు
 చుండుట మీకు ప్రవృత్తగానే తోచుచున్నదా?

బంధువులకు తమయింటనున్న యౌవనవత్తులైన విధవలవలన
 రెండువిధములైన దుఃఖములు కలుగుచున్నవి. ఆవితిరువులట్టి మరవన్
 పాలై యుండఁగా చూచెడు దుఃఖముమాట యటుండఁగా వారు
 దష్టమార్గముల ప్రవేశింపకుండ కాపాడుటకై పడెడు దుఃఖ మొక
 టియు వారిదుష్టవలన నేదియైన సంభవించినయెడల దానిని నివారించుకొనుటకయి కలిగెడు దుఃఖము మఱియొకటియు. విధవలకు పర
 పురుషసంభోగమునకు ఫలముగా నెప్పుడయినను గర్భము నిలువక
 మాండు. రండాగర్భము దాచినను నష్టమే నెల్లడిచేసినను నష్టమే.
 ఆసంగతి యితరులకు తెలిసిపోవునన్న భీతిచేత వితిరువులైన సాధ్య
 మైసంతవటకు దాచివెట్టి కులమువారి కన్నులుకప్పి తమకు గర్భప్రదా
 నముచేసిన మహాపురుషుల సాహాయ్యముచేతనో తార్కుకర్తయల సాహా
 య్యముచేతనో రహస్యముగా మందులు తెప్పించుకొని గర్భపాతములు
 చేసిననుచున్నారు! కొన్ని సమయములయం దింతవటకును నిరపరాధి
 నులుగానుండు తల్లులు సహిత మీఞ్మోర పాతకమునకు సహకారిణులు
 కావలసివచ్చును. వారప్పుడు కూతులకు కడుపువచ్చినదని సంతో
 షించి సూడిదలు పెట్టుటకు మాటుగా నుఖించుచు పిండము పడిపోవు
 టకు మందులు పెట్టవలసి వారగుదురు. కొందఱికి యుక్తసమయములో
 మందులు లభింపకయు లభించినను కొన్ని సమయములయందు
 దైవయత్నముచేత మనుష్యప్రయత్నములయొక్క విఫలములై
 వేసినమందులు ఫలించకయు, చూలుపెరిగి శిశుజన్మము సంభవించును.
 అప్పుడు చేయవలసినదంతయు నేవిధముననో కులమువారి
 కన్నులు కప్పి కంఠ బావుకోవలెను. కులము కన్నులు కప్పుట కేలా
 గన శక్యమగును? శిశుహత్య అప్పు దానికి సాధనాంతరము కనఁ
 బడదు. కులమంతయు శిశుహత్యలో నున్నది. శిశువును చంపినచో

కులము నిలుచును; చంపకున్న చెడిపోవును. కన్న కడుపగుటచేత శిశువు మొగముచూచి చేతులార చంప బుద్ధి పుట్టక మఱియేమి చేయుటకును తోచక మనస్సులో వేయి తేల్చును జెట్టులును కుట్టి నట్టు బాధపడుచు కులమునకు వెఱచి తల్లి యాపాపమున కొడికట్ట వలసి వచ్చుచున్నది. ఓపాపపుకులమా! నీవెంత కరుణమాలిన క్రూర రాక్షసివిగా నున్నావు! ఈవఱ కెన్నిలక్షలమంది చక్కని శిశువులను నీపొట్టను బెట్టుకొన్నావు! నీమికను నెంతకాలము శిశుక శేబరముల తోనే దేహము పెంచుకొనెదవు? నీయశనాశ కెన్నటికైన నంత మున్నదా లేదా? ఓహిందూమహాజనులారా! చంపి పాటవేయబడి యున్న లేతశిశువుల ముద్దుమొగములను జూచినప్పుడు మృగవక్ష్యాదుల మెడలు విడిచి పచ్చినెత్తురు త్రాగు ఘోరకిరాతుల కయినను దయ పుట్టుచుండఁగా మీకేల యించుకయినను కనికరము పుట్టదు? మీహృదయములను భగవంతుఁ డినుముఠాను రాలితోను జేసి నాఁడా? వారి తీవ్రసంతాపమును హృదయముల కెక్కింపఁగల మహానుభావుఁ డొకఁడున్నయెడల నినుపబామ్మలును రాతిబామ్మలునుగూడ నిలువున నీరయి కరఁగిపాటకుండవని నేను భావించెదను. మీకీహింసయంతయు చూచుటకు వినోదకరముగా నున్నదా? కూతులు నీళ్ళాడినప్పుడు పురుళ్ళుపోసి మరుమలను మనుమరాండ్రను పెంచవలసిన తల్లులను శిశువాత్మలకును గర్భస్థావములకును తోడు పడునట్లు చేయుట మీకు వేడుకగానున్నదా? చూచిచూచి శిశువులను చంపలేనివారు పురుషశిశువులను మాలమాదిగల కియ్యగా నొప్పవాండ్ర కడుపునఁబుట్టి యుద్యోగములు చేయుచు నూళ్ళేల వలసిన యాబిడ్డలు మీకన్నులముండఱనే వీధులలో పెంటలుతుడుచుచు ముఱికిసిళ్ళెత్తుచు నీచపుపనులు చేయుచుండఁ జూచుట మీకు

కన్నులకుండువుగా నున్నదా? ఆడుశిశువులను వేశ్యలపాలు జేయఁగా నుత్తమవంశమునందుఁ బుట్టి పతివ్రతాశిరోమణులు కాఁదగిన యా కన్నియలు కన్నవాండ్రతో వ్యభిచరించుచు గజైకట్టుకొని యింటింట నాడవల్సినవారగుచుండఁగా చూచుట మీకు నేత్రోత్సవముగా నున్నదా? వేసినవందులు వికటించి కడుపులోనున్న పిల్లల తోడిపాలుగా తెల్లులుకూడ నెందఱు స్వగర్భ లగుచుండలేదు? ఇవి యన్నియు మీకు పుణ్యాకర్మలుగా నె తోచి పునర్వివాహ మొక్కటి మాత్రమే మీమనస్సులకు పాపకర్మముగా తోచుచున్నదా? ఇవి యన్నియు మీరు పునర్వివాహము సంగీకరింపక పరలోకమునం దనుభవించుటకయి కూడఁబెట్టుకొనుచున్న దుష్ఫలములే నుండి.

ఇప్పటి మనదేశపు శిక్షాస్మృతిలో గర్భపాతములును శిశు హత్యలును నేరములని యేర్పడియుండుటచేత నేరములను పట్టుకొనుటకయి నియమింపఁబడియున్న రాజధతులు కొన్ని సమయముల యందు లంచములు పుచ్చుకొని భాగ్యవంతులను వదలిపెట్టుచు వచ్చినను ధనదానముచేత వారిని తృప్తిపఱుపలేని సిర్భాగ్యురాండ్రయిన విధవలనై నను కొంతమందిని రచ్చ కీడ్చుచున్నారు. అపరాధము ఋజువుపడినపక్షమున గర్భప్రావముల నిమిత్తమయి మందుల నిచ్చిన వారికిని పుచ్చుకొన్న వారికిని తోడుపడిన వారికినికూడ శిక్ష కలుగుచున్నది; అదేప్రకారముగా శిశుహత్యలు చేసినవారికిని చేయించిన వారికిని సహాయులైన వారికినికూడ క్రూరశిక్షలగుచున్నవి. కులమును త్యజింపలేక దానియందలి యభిమానముచేత తమకడుపున పుట్టినబిడ్డలను సహితము దయమాలి చంపుట కొప్పుకొన్న యనాధలను మాలవాండ్రచేత నురితీయించునప్పు డామాలవాండ్రకును దుఃఖము పొరలివచ్చి కన్నులనీరు కాలువలు గట్టుచుండఁగా కులము

వారికి సంకోపకముగా నున్నదా? ఈ నేరములు చేసినవారు మాత్రమేకాక నేరముచేసినట్లనుమానింపబడినప్పుడును మూల నున్న నిరపరాధినులగువారుకూడ సభల కీడ్వబడి యవమానమును, మాకుని యపకీర్తిని పొందవలసినవారగుచున్నారు. ఒకవేళ నేరము ఋజువుపడక వ్యవహారము వేలిపోయినను దానిని తప్పించుకొని బయటపడుటకై చేయవలసిన రహస్యవ్యయములనూట యటుండగా రాజసభల కెక్కినలుపురనోళ్లలోను పడి నిర్దోషులయిన తల్లిదండ్రులు మొదలయిన వారును వ్యయప్రకాశముల నొంది నిందలపాలయి యెప్పుడును పదిమందిలో తలయెత్తుకొని తిరుగలేనివారగుచున్నారు. ఈ యపకీర్తికి వెంటి మందులు మాకులు తెచ్చి యియ్యలేక కడపు వచ్చినదని తెలియగానే తమ విధవకూతులకే విషముపెట్టి కడతేర్చిన తల్లిదండ్రు లెంతమంది యున్నారుకాదు? చిరకాలాచారమహిమచే పాపకార్యమని భ్రమించిన ధర్మకర్మమును నివారించుటకయి మంద భాగ్యులయిన బంధువులు ప్రత్యక్షపాతకములయిన యెన్ని ఘోరకృత్యముల కొడిగట్టి వంశపారంపర్యమువలకును తఱుగని పాపమును మూట కట్టుకొనుచున్నారు? బాలవితంతువులకు వివాహములేని యాఘోర దురాచారమువలన నేకదా దోషముచేసిన వారటుండగా నిర్దోషులయిన బంధువర్గమునకుకూడ మానహానియు రాజదండనమును నిష్కారణముగా కలుగుచున్నవి.

వివాహములులేక చెడి వెలిచవులు మరిగిన బాలవిధవతోడి సహవాసదోషముచేత గృహములనుండు పుణ్యస్థ్రీలు సహితము పలువురు భర్తలుండియు జారకాండలం బ్రవర్తించి చెడిపోవుచున్నారు. లోకములో సామాన్యముగా చెడునడతలం బ్రవేశించువారితరులను

సాధ్యమయినంతమందిని తమతో సమానులనుగాఁ జేసికొని తమతప్పు నందలి లాభువమును తగ్గించుకొనుటకయి చూచుచుండుట సహజ గుణము. అప్రకారముగానే దుర్వృత్తియందు ప్రవేశించిన వితంతువులు తమనేరము మాసిపోవుటకయి తమప్రావీణ్యమునంతను జూపి సాధ్య మయినంతవఱకు మగవాండ్రను సహితము జారత్వమునఁ బ్రవేశ పెట్టి, తాచెడ్డకోతి వనమెల్లను జెఱచిన దన్నట్లు చేతనయినంతవఱ కందఁ జిని తమవంటివారినిగాఁ జేయుచుందురు. ఈ పని కనుకూలముగా నమస్తమును మనచేత చేయుచువాఁడు భగవంతుఁడే కనుక మన మేమిచేసినను దోషములేదన్న మిట్టనేదాంతమును తాము ముందుగా నేర్చుకొని యనుష్ఠించుచు పరులను భ్రమింపజేయుటకయి పయికి జపతపములఁ జేయుచు మేకవన్నె పులులవలెచుండి జారత్వము రుచి పడ్డ వితంతువులు కొందఁ జింటనున్నవారు పతివ్రతలుగానున్నచో తమ వయిమూటలు సాగవనియు తమ్ము తప్పుచెట్టుచుందురనియు నెంచి తాము నేర్చుకొన్న వేదాంతమునే సమయముచూచి మనసుల కెక్కు నట్లుగా నింటనున్న పుణ్యస్త్రీలకుఁగూడ నుపదేశించుచు చిరజోధ వలన మనస్సులకు నాటించి వారినిగూడ తమపూర్ణమునకే దింపు చుందురు. నీటిబొట్టువంటి మృచుపద్ధాము విడువక పడఁగా పడఁగా రాతివంటి కఠినవస్తువులే క్రమక్రమముగా నీటగుచుండఁగా తోడి వారల దృఢోపదేశములు వినఁగా లక్కవంటి స్త్రీలమనస్సు కరుంగకుండునా? ఈప్రకారముగా పుణ్యాంగనలలో నొకరినిజూచి యొకరు పాడయినవారసంఖ్యముగా నున్నారని మనలో నెఱుంగనివారెవరు? అప్పుడొక్కతె నీవు అంకుచేసితి పని రెండవదాని నాక్షేపించినచో మరల దానిచేత నామాటయే తాను ననిపించుకోవలసినప్పు నని కుక్కిన పేలలాగున నోరు మూసికొని పడియుండవలసి వచ్చును.

అంగుచేత జారత్వము పుణ్యస్త్రీలలోను నిరంకుశముగా చెల్లుచు
సమస్తానరములకును మూలమగుచున్నది; కాబట్టి బాలవితంతువులకు
వివాహములేని యీ క్రూరాచారమే మగఁడుగల వారినికూడ చెడు
మార్గమున దింపుటకుఁ గారణమగుచున్నది.

ఒక్కొక్కపురుషున కొక్కొక్కస్త్రీ భార్యగా నుండవలెనని
యుద్దేశించి భగవంతుఁ డించుమించుగా శ్రీపురుషులను సమాన
సంఖ్య గల వారినిగానే సృజించి యుండుటచేతను, మనదేశములో
సాధారణముగా లెక్క కెక్కువగానుండు స్త్రీలు బాల్యములోనే
విధవలయి భార్యాత్వమున కంగీకరింపఁబడక వ్యర్థురాండ్రుగానుండు
టచేతను, భార్యలు పోయినవారుగూడ మరల కన్యలనే వివాహము
చేసికొనవలసినవారగుచుండుటచేతను, సంఖ్యాతీతులయిన పురుషులు
వివాహములుకాక బాధపడుచుండుటకును వారు మదనవేదనకు తాళ
జాలక వ్యభిచారమునందుఁ బ్రవేశించి రోగములు తగిలించుకొని
దేహములు చెడఁగొట్టుకొనుటకును సాంసారికస్త్రీలను ప్రయత్నము
చేసి చెఱుపుటకును కారణమగుచున్నది. ఈ హేతువుచేత వివాహ
మున కర్హురాండ్రయిన స్త్రీలసంఖ్య మిక్కిలి తక్కువయయి పురుషు
లనేకులకు వేగిరము వివాహములు కాకపోవుటచేత వారు మూడేండ్ల
పిల్ల దొరకిన చాలునని యెంత సొమ్మయినను వెచ్చించి భార్యలను
కొనుటకు సిద్ధపడుచున్నారు; వారియీత్రమును జూచి యాశాపిశాచ
గ్రస్తులయిన తల్లిదండ్రులు ధర్మమును మఱచి రాక్షసకృత్యముని
వెఱవక ధనమున కాశేషణి తమపుత్రికలను వృద్ధులకును దరిద్రులకును
వ్యాధిగ్రస్తులకును వికలాంగులకును దయావిహీనులయి విక్రయించి
కడుపున పుట్టిన పసిబిడ్డల గొంతుకలు కోయుచున్నారు. చిన్నప్పటినుం

జీయు పెంచి పెద్దవానినిజేసి విశ్వాసముచేత తమ్ముజేరవచ్చిన పిట్టలను తమపొట్టకయి గొంతుకులుకోసి చంపు కిరాతులకును పితృహామనున నవతరించిన యీకిరాతులకును, భేదమంతగా లేకపోయినను తమకడుపునపుట్టిన బిడ్డల న్నికారముగాఁ జేసి నరమాంసవిక్రయము చేయనొల్లని యీకిరాతులే వీరికంటె సహస్రగుణముల మంచివారని చెప్పవచ్చును. ఓకులజనులారా! శ్రీపునర్వవాహమును మానిపి జ్ఞానములేని ఘాతుకమృగములతో నయినను కనబడని యీ స్వజాతిహంసను మానవకోటితో ప్రోత్సాహపఱచుట మీకులగౌరవమున కర్హమయిన పనిగానే తోచుచున్నదా ?

ఇంచేకాక వయస్కాలముతో భార్యవిహీనులు కా తటస్థించిన పురుషులు విలంతునివాసములు లేకపోవుటచేత తా మెదిగిన శ్రీలను వివాహమాడ లభింపక చిన్నపిల్లలనే పెండ్లి యాడవలసినవారయి వారెదిగి కాపురమునకు వచ్చునటకును కానుబాధకు సహించి యుండలేక వ్యభిచారమునకు దిగి సుఖరోగముల పాలయి తాము చెడుటయేకాక భార్యల దేహములనుగూడ చెడఁగొట్టియు, ఈడేరని పిల్లలకే గర్భాణానము చేయునట్లు తొందరపెట్టి యేడుపులతోను పెడబొబ్బలతోను శోభనగృహమును దుఃఖముందిరముఁజేసి తరువాత పెక్కుబాధలను పొందియు, బహుష్టముల ననుభవింపవలసినవారగుచున్నారు. చిన్నతన మగుటచేత రెండవ పెండ్లి భార్యలు గృహకృత్వములు చక్కఁబెట్టుకొనుటకు చేతఁగాక యిల్లు పాడుచేయుదురు; ముఁలిధర్తలకును పనుచుభార్యలకును మనసెప్పుడును కలియక తఱచుగా యశావనవతులయిన యీ భార్యల క్కొరింతలు ముది ధర్తలకన్న మంచపుపెట్టెలకే యధికముగా లభించుచు పెక్కుచోట్ల

వారిసంభోగసుఖము కతులకన్న నుపకతులకే విశేషముగా లభించుచుండును. ఈ ప్రకారముగా చెప్పచుఁ బోయినచో స్త్రీపునర్వివాహము లేకపోవుటవలన మనదేశమునకు మూడు దున్న కీడులనంతముగా నున్నవి. న్యాయదృష్టిచేత విమర్శించి చూచువారి మనస్సులను స్త్రీపునర్వివాహమునకు సుముఖములనుగా జేయుట కీ చెప్పినవే చాలి యుండును గనుకను, ధర్మదృష్టి లేక యాచారమే ప్రధానమని భిల్లకపుపట్టు పట్టి కూరుచుండువారిని సమాధానపఱుచుటకయి లక్షయక్తులు చెప్పినను కార్యము లేదు గనుకను, ఈనష్టపరంపరను పెంచి చెప్ప మానుకొనియెదను.

ఇంతవఱకు చెప్పిన ప్రకారముగా దుష్ప్రవర్తనమునందుఁ బ్రవేశింపని బాలవిధవలు పలువురున్నను వారిబ్రతుకు సహితము విరామములేని దుఃఖపరంపరతోనే నిండియుండి మిక్కిలి శోచనీయముగా నుండుననుటకు సందేహములేదు. వారి ప్రేమకంతకును ముఖ్యస్పృహఁడయిన ప్రాణనాయకుఁ డీలోకమును విడిచి పోయినందున వారు సుఖపడి మఱుగుచొచ్చుటకీప్రపంచములో నాధార మేదియు లేదు. దుఃఖబహుళమయిన యీలోకములో వివాహబంధము వలని సుఖ మనుభవించునప్పుడే స్వగృహము భూతలన్వర్గమువలె నుండును. అదిలేనప్పుడు దివ్యమందిరములు మహారణ్యసదృశములుగా నుండి జీవనమే దుర్భరముగా నుండును. లోకములో మనుష్యుల సుఖమంతయు నితరేతర సంబంధమువలనను, అన్యోన్యసహాయమువలనను, పరస్పరబాంధవ్యమువలనను, కాని యెవ్వరిసంబంధమును లేక యేకాకిగా నుండువాని కేసుఖమును లేదు. ఈ పరస్పరసంబంధములకును ప్రజాభివృద్ధికిని యోగక్షేమములకును సుఖసంతోషములకును

విదానములునది వివాహబంధము. వివాహబంధమువలననే భార్యలు, భర్తలు, తల్లులు, తండ్రులు, అత్తలు, మామలు, బావలు, మఱి దండ్రు, కొడుకులు, కూతులు మొదలయిన సుఖావహముగు బంధువర్గ మంతయు నేర్పడును. వివాహబంధమువలననే స్త్రీపురుషు లొక్క దేహముయి, ఒకరినొకరు ప్రేమించుచు, ఒకరినొకరు సుఖపెట్టుచు, ఒకరినొకరు గారవించుచు, ఒకరికొకరు వోడుపడుచు, అరోగ్యదశ యందును రోగసమయమునందును, సుఖకాలమునందును కష్టకాలము నందును, విశ్వస్థితిగోను దారిద్ర్యదశలోను, యావజ్జీవము నెడఁ బాయక సుఖించు చుందురు. వివాహబంధమునకు బద్ధులయిజీవించు నప్పుడే స్త్రీపురుషులు కడతెగని మైత్రికలిగి, నీతియు గుణసంపదయు వృద్ధిపొంది, దైవభక్తి హెచ్చి పాపభీతి యుదయించి, సత్సవర్తనము కలుగును. వివాహబంధమువలన పురుషునకు సంసార భారము మీఁద పడి దుర్బుత్తి కవకాశము లేక కుటుంబభరణము నిమిత్తమును పుత్రాదుల విద్యాభివృద్ధుల నిమిత్తమును పాటుపడవలసినట్లే స్త్రీకిని గృహకృత్యనిర్వహణము పతిశిశుషా శిశుపోషణము మొదలయిన పనులు పయినిబడి శుష్కకలహములకును పరదోషకథలకును నవకాశము లేక పాత్రినత్యమును మంచినడవడియు పట్టుపడును. దిక్కు లేనివారి కిని దిక్కుకలుగుటయు వార్ధకమునందును భరణరక్షణములు గలుగు టయు వివాహబంధమువలనఁ గాక మఱిదేనివలనఁ గలుగును? వివా హబంధమే లేనియెడల స్త్రీపురుషుల పరస్పరసంబంధమును ప్రేమాను బంధమును లేక శిశుపోషణము జరగక బిడ్డల విద్యవృద్ధికాక కాల క్రమమున మనుష్యులు మృగప్రాయులు కారా? ఏకాకిత్వముచేత దేహమునకును మనస్సునకును తగినంత పనిలేక పాపచింతనలు గలిగి మనుష్యులు పాపకార్యములయందు తగులుకొనరా? మగనితోను

పుత్రులతోను నున్నప్పుడు కష్టములునహితము నిరుత్సాహమును
 నిరాశను కలుగనీయక ధర్మమార్గమున నడిపించుటకును, భగవద్భక్తిని
 వృద్ధిచేయుటకును, శాంతియు ధైర్యము మొదలయిన వానిని నేర్పుట
 కును సాధనములగును. పుత్రతాదుల సంతక్షణము నిమిత్తమును విద్య
 నిమిత్తమును లేను కడుపుకట్టుకొని పకలశ్రమలకును లోనయినను
 తల్లు లెంతమంది లోకములో తమవంటి ధన్యురాండ్రెవ్వరును లేరని
 సంతోషించుచున్నారా? పుత్రులతోఁగూడి యనుభవించు సుఖము
 ద్విగుణముగా కనబడును; కష్టము సగము తగ్గినట్లుండును. అప్రయో
 జకుఁడయినను దర్శించుఁడయినను మగనితోఁగూడి సంసారసుఖ
 మనుభవించునప్పుడు చుట్టును కష్టములుండి మహారణ్యమధ్యముగా
 నున్నను గృహము స్వర్గమువలెనే యుండును. మగఁడొక్కఁడుండి
 పయివి మఱియేవి లేకపోయినను, అలోపము లేనియు కనబడవు;
 అన్నియునుండి మగఁ డొక్కఁడు లేకపోయెనా లోకములోని
 వన్నియు లోపములుగానే తోచును. మగఁడున్నయెడల భార్య
 మానమును కాపాడును; కుటుంబమును పోషించును; గౌరవమును
 కలుగఁజేయును; అవి యేవియు లేకపోయినను పతిపుత్రతాదుల సమా
 వేశమే శ్రీకి సంతోషజనకముగా నుండును; ప్రణయకలహములు
 సహితము మనోహరముగా నుండును. భర్త లేనియెడల శ్రీ
 తన్నెరు లవమానపఱిచినయెడల నెవ్వరితోఁ జెప్పుకొని దుఃఖశాంతి
 పొందును? కష్టములు వచ్చినప్పుడు తానెవ్వరిమఱుగు చొచ్చును?
 మనోవ్యాకలతి కలిగినప్పుడు తన్ను జేరఁదీసి యాదరించువారెవరు?
 తనమనస్సు దుర్విషయములమీఁదికి పోయినప్పుడు బుద్ధిచెప్పి మర
 లించువా రెవ్వరుండురు? కార్యాకార్యవిచారమునందు సంశయము
 కలిగినయెడల మనసిచ్చి యాలోచన చెప్పువారెవరు? తన

రూపమును గుణసంపదను జూచి మెచ్చుకొనువా రెవరుందురు? భర్తృవియోగమువలన స్త్రీల కిటువంటిసుఖములన్నియు పోయి బహు కష్టము లాశ్రయించినప్పుడు కులమయినను వారిని ముఱింత హింస పెట్టుటకు సిద్ధపడునేకాని వారియెడల లేశమయినను కనికరము పూని దూఱనివారణమునకు సాధనమును జూపకున్నది. పతి పోయిన యుత్తర ఊణమునుండియు సమస్తసుఖములకు వాధారభూతమయిన యీ ప్రపంచము వారిచాలిటికి బహుళదుఃఖప్రసముగా మాఱి భారముగా కనఁబడుచుండును. నొసట కుంకుమబొట్టు పోయిలోని బూడిదబొట్టుగా మూఱుచున్నది; చేతుల బంగారుకలకణములు రాగిపట్టెలుగా మూఱుచున్నవి; మెడలోని ముత్యాలహారములు తులసిపూసల పేరులుగా మూఱుచున్నవి; అమూల్యములయిన సరిగంచు పట్టుచీర లంచులేని పనికిమాలిన ముదిగుడ్డలుగా మూఱుచున్నవి; పట్టెమంచములవీడి మెత్తనిపఱుపులు కటికినేలను తాటిచాపలుగా మూఱుచున్నవి; పిండి వంటలతోడి పుడ్రసోపేతములయిన భోజనము లుప్పుడిపిండిగా మూఱుచున్నవి. మనుష్యులు నడుమ పెట్టిన యలంకారములను మాత్రమేకాక భగవంతుఁడు పుట్టుకతోనే దయచేసిన నల్లని నిడుదళిరోజముల నెడి యమూల్యాలంకారములనుగూడఁ దీసివేయించుట సుందరుల కెంతి సంతాపకరముగా నుండును? చిన్నప్పటినుండియు చమురు రాచి పెంచుకొని నిత్యమును దువ్వుకొనుచు పువ్వులు ముడుచుకొనుచు ప్రాణముతో సమానముగాఁ జూచుకొనుచున్న తలవెండ్రుకలను మంగలివాని కఱకుకత్తుల కొప్పగించుటకంటె మానవతుల కొక్క సారిగా తలకొట్టివేయుటయే యుత్తమముగా తోచదా? గతదిఁము వఱకును మూడుపూటలను కడుపునిండి సుఖభోజనముచేయుదానిని ప్రాణము శోషిల్లునట్లుగా మూడుజాముల కిన్ని మెతుకులువేసి మాడ్చి

జీవచ్ఛవమునుగా నుంచుట యెంత దుఃఖకరముగా నుండును! పెండ్లి
దిశములలో తప్పు మంగళశాస్త్రము కట్టిన వాని మొగమెప్పుడును
మరల చూడకపోయినను లోకులు భర్తయని పిలుచువాడు కాల
ధర్మము నొందినంత మాత్రముచేత తైలాభ్యంజనాది సమస్తభోగ
ములను మానిపించి పసిబాలికను సహితము సమస్తసుఖములకును
దూరముగా చేయుట యెంత పరితాపకరము! “పర్యంక శాయిని
నారీ విధవా పాతియే త్ప్రేమ” అనుటవలన, ఆచిన్నది యొక్కసారి
మంచముమీద పరుండెనా స్వర్గములోనున్న భర్త తలక్రిందుగా
భూలోకమునఁ గూలునట! ఆముద్దరాండ్రకు పూర్వము తాము
పెట్టుకొన్న నగలను చూచినను, కట్టుకొన్న బట్టలు చూచినను పరుండు
మంచములు పడుపులు చూచినను, మనస్సు దహించుకొనిపోయి
దుఃఖము పొరలి పొరలి రాదా? తనయీడు నువాసినులు నగలుపెట్టు
కొన్నను మంచీరలు కట్టుకొన్నను తమ బ్రదుకాప్రకారముగా కాలి
పోయినదాయని మనస్సు బగ్గున మండుకొనిపోదా? తనత్రోడివారు
శుభకార్యములయందు పేరంటములకుఁ బోవుచున్నను భోజనములకు
పోవుచున్నను తాఁటి నోము నోచుకోలేదుగదాయని గుండెలు బ్రద్దలు
కావా? తనత్రోడివారు బిడ్డలను కనిపెంచుచు మగనితో సంసారము
చేయుచుండుట చూచినప్పుడును వారిసుఖమును తలఁచుకొన్నప్పుడును
కడుపు పగిలిపోదా? భర్తలుపోయిన ముద్దరాండ్రంత పిన్నవయసు
వారయినను పొరుగింట వివాహాది మహోత్సవములు జరగుచున్న
ప్పుడునూడ పోయి వేడుకచూచుటకు నోచుకోలేదుగదా? పొరుగింట
దాఁక పోనేల? తమయింట నేశుభకార్యము జరగుచున్నను నలుగురి
తోను కలిసి సంతోషముగా తలయెత్తుకొని తిరుగుటకు వల్లకాక
యెవరికంటను బడక దైవ మింత చేసెనుగదా యని యేడ్చుచు

నేమూలనో యొడిగి పడియుండవలెను. వేయిమాట లెందుకు? లోకములో పండుగులు మొదలయినవి వచ్చి యందఱకును సంతోష దినములుగా నుండునవి యెల్లను వారికి దుఃఖదినములుగా నుండును. పెద్దలయిన తల్లిదండ్రులు గదిలో పరుండి ముఖమనుభవించుచున్నప్పు డీవల పంచనుజేరి యొక్కరాత్రి విధవలయిన జవ్వనులు పడు త్తోభయింతంతని యెవ్వరికి చెప్పశక్యమగును? మగఁడుపోయిన కూతురు తమ పడకగది గుమ్మమువెలుపల కటికినేల చాపమోద నొంటిగా కూలి తనదుర్గతి దలచుకొని విలపించుచుండఁగా దయాలేశముగల జననీ జనకులకు రాత్రులు తాము లోపల ఏట్వైమంచములమోద శయనించి నిర్విచారముగా నుఖ మనుభవించుటకంటె మరణము నొంది స్వర్గనుఖ మనుభవించుట యుక్తముగా నోచదా? పుట్టినప్పటినుండియు ప్రేమతో పెంచి తమప్రాణములకంటె నెక్కువగాఁ జూచుకొనుచున్న తల్లిదండ్రులకు జీవితేశ్వరులను పోగొట్టుకొని దుఃఖసాగరమునందు మునిగి తమపాలబడ్డ ముద్దుకూతుల నాదరించి పతిశోకమును ముఱచునట్లు చేయుటకు మాటుగా కరుణమాలి క్రూరమయిన కులాచారమునకు దాసులయి వారిని విరూపము నొందించి యావజ్జీవము తీరినికష్టములపాలు చేయవలసినవచ్చుట యెంత మనస్తాపకరముగా నుండును! అట్టియనాధకాంతల దుఃఖములను జూడ నోచుకొన్న యత్తమామలకును బావమఱుఁదులకును తక్కిన బంధువర్గమునకును కలకాలము దుఃఖము కలుగుచుండదా? మన దేశములో విధవాధర్మము లేవో కొంచెము మనస్సునం దుంచుకొనుడు.

“శ్లో॥ రండానాం సతతం ధర్మః ఉదయా త్పిర మేవవై ।

నిత్యస్నానం తతో బంధు సన్నిధానేవ సంతతం ।

శ్లో॥ నివాసో గుహ్య సంభాషా సచ్చిత్తూషా సదాశ్రయః ।

చతుర్థకాల భుక్తిశ్చ దధిక్షీరాజ్య వర్జనం ॥

శ్లో॥ సుగంధ వస్త్రాలంకార గీతాదీనాం విసర్జనం ।

తాంబూలాంజన పుష్పాణాం సతతం దూరవ్యసనం ॥

శ్లో॥ ఖట్వతల్పాది శయనం శరీరోద్వర్జనం స్రజం ।

అభ్యంజనం చోష్ణ వారి స్నాన మాండోళికాదికం ॥

శ్లో॥ పునర్న్యాసి సర్వాణి వస్తూని న చ కామయేత్ ।

దురాలాపం దుష్టచింతాం నిగ్రహానుగ్రహార్థతాం ॥

శ్లో॥ పుణ్యాధికార కళ్యాణ యజ్ఞ కార్యాది కర్తృతాం ।

కుర్వతీ తాపనీయా సా తస్మ్యై గురుసంజనైః ॥

శ్లో॥ ఔరంచ లవణం దివ్య మధురం సూచకం తథా ।

వర్జయిత్వా విశేషేణ తిక్తం కటుక మేవచ ॥

శ్లో॥ ప్రాశయే ద్భోజయే నిత్యం గ్రాసార్థే నై వజీవనం ।

ఆపస్థివర్ష పర్యంత మేవం కాలం ప్రయత్నతః ।

ప్రాణవృత్తిం ప్రకుర్వీత వయస శ్చరమే తతః ॥”

అను కపిలస్మృతి ప్రకారముగా భర్త కాలముచేసిన యబల పెరుగు
త్రాగ కూడదు; పాలు త్రాగ కూడదు; సుగంధము దరికి చేరనీయఁ
గూడదు; మంచుబట్ట కట్టుకొనఁ గూడదు; అలంకారము కూడదు; పాట
విసఁగూడదు; తాంబూలము వేసికొనఁగూడదు; కాటుక పెట్టుకొన
రాదు; పుష్పములను దగ్గఱకు రానీయరాదు; మంచము పరుపు మొద
లైన వానిమీఁద పరుండఁగూడదు; శరీరము నలుగు పెట్టుకొనరాదు;
తల యంటుకొనరాదు; వేడినీళ్ళు పోసికొనరాదు; పల్లకి బండి మొదలైనవి

యెఁగఁగూడదు; ఇటువంటి ఇతరములైన సమస్తసమృథులను కోర
రాను; ఒకరిమీఁదఁ దయచూపరాను; కోపపడఁగూడదు; పుణ్య
కార్యములు చేయఁగూడదు; శుభకార్యములు చేయఁగూడదు; ఈ
కార్యములలో నవిచేసినను నిల్లినంతయు చేతను బంధువులచేతను
దెబ్బలు తినవలెను; ఉప్పు తినఁగూడదు; పులును తినఁగూడదు; తీసి
తినఁగూడదు; పచ్చి తినఁగూడదు; ఒగదురు చేదును కారమును
మాత్రమే తినవలెను. అటువదిసంపత్సములు వచ్చునట్లు నొక్కపూట
సగముతిండి తినవలెను. ఇదిగాక “రండాపాకం సదా త్యాజ్యం ప్రవ
దంతి మనీషిణః” శ్రాద్ధాదులయందును శుభకార్యములయందును
మాత్రమే కాక యిక్కడ మయములయందును విధించేసిన పాకము నివ్వ
రును భుజింపరాను. పాకములో నాడుపుట్టుక పుట్టి మగనిని పోగొట్టు
కొని కలకాలము నిటువంటిబాధలు పడుచుండుటకంటె నొక్కసారిగా
మరణమునొందుట యెంతహాయిగా నుండును? దొరతనమువారు
క్రూరకృత్యమని తలచి సహగమనమును మాన్పించి లోకోప
కారము చేసినను భాగ్యహీనలయిన విధవల దురవస్థలను తలచు
కొనఁగా వారి పాలిటి కది యొక యపకారమే యయినదనియు వారి
కందువలన నుద్దేశించిన మేలు కలుగలేదనియు నేను భావించెదను.
ఈప్రకారముగా బ్రతికియున్నంత కాలమును సమస్త సుఖములను బాసి
నిరంతర ధుఃఖమును తీనమనోవేదనను పొందుచుండుటకంటె బ్రతికి
యుండుగానే చచ్చిన శవముతో కట్టిపెట్టి కాల్చిబడికాని పూడ్చి
బడికాని గడియలో ప్రాణవియోగము పొంది యాబహుళ దుఃఖముల
నుండి విముక్తి పొందఁగొంచుట యెవరి కభ్యర్థనీయముగాఁ గనఁ
బడదు? ఇట్లు చెప్పటచేత సహగమనమును మాన్పిన ఫలము స్త్రీలకు
కలిగించుటకై పునర్వివాహములను తగినంత ప్రోత్సాహపఱుప

వలయుననియు పునర్వవాహము చేసికొన్నంత మాత్రముచేత పెద్ద
పులులవలె మీఁదఁబడి బాధింప జంకెలునేయు మతాచార్యుల
యుపద్రవములనుండి యనాధబాలికల రక్షింపవలయుననియు నాయ
భిప్రాయమే కాని సహగమనము క్రూరకృత్యము కాదనికాని దానిని
మాన్యఁగూడదని కాని నాయభిప్రాయ మెంతమాత్రమును గాదు.
మనదేశములోని విధవలు పడు బాము లినిమాత్రమే కావు. అనాధ
లయిన కాంతలు తమజీవనాంశమునకై భర్త బంధువులతో తగవులు
పడి దారిగానక న్యాయసభలలో వ్యాజ్యములకు దిగిపప్పుడు భర్తలు
ఋణము చేసి పోయి రనియు, పిత్రార్జితమయిన సొత్తులేదనియు,
ఉన్నది స్వార్జితమనియు, ఆసతులు వ్యభిచారిణులనియు, వాదించి
దొంగసాములను కుదిర్చి యప్రమాణములు చేయించి యసత్యములు
వలికించి వివిధ మాయోపాయములు పన్ని వారిభరణము నగఁబెట్ట
యత్నింతురు. ఒకవేళ నాపురుషోత్తముల ప్రయత్నములు ఫలింపక
భగీరథప్రయత్నముమీఁద నావిధవలకు న్యాయాధికతి యొక్కపూట
తిండికై నను చాలీచాలనట్టుగా తీర్పు చెప్పినయెడల దాని నపహరిం
చుటకై యున్న సొత్తును బంధువులచేర వ్రాయించియు రాజభటులు
వచ్చినప్పుడు తాము మొగము చాటువేసి సొత్తేమియు నగపడకుండ
దాచియు, మాయవేషము లెన్నెన్నియో వేయుదురు. ఓహో! మగఁడు
వచ్చి యేడ్చుచున్న యనాధల కొక్కపూటతిండికి చాలీచాలని జీవనాం
శము నియ్యవలసి వచ్చునని వారీ మగల భాగమునంతను వేసికొనియు
మనవారు వితంతువులమీఁద లేనిపాపములు మోపి యెటువంటి
యకృత్యములకు లోనయి తాము నుఖపడఁజూచుచున్నారు! ఇటు
వంటి గతిమాలిన విధవలు పుట్టినెల్లచేరి వారియండను జేరి బ్రతుక
వలసియుండును. తల్లిదండ్రు లొకవేళ తమ యనాధపుత్రికలను వీలై

సంత ప్రేమతోనే చూతురన్నను వదినెలును మఱదండ్రును వారి
మీఁద తమకాప్రేమ యుండ నేరదు గనుక పోయిన భర్తలనిమిత్తమై
వారేప్పునప్పుడెల్ల వారములేక వర్జ్యములేక నిండినయింటిలో నేడ్చు
చున్నదనియు దొంగయేడుపనియు తప్పులుపట్టుదు, వారిభరణమును
కూడ తామేవుచ్చుకొని మూడుజాముల కిన్ని మెతుకులు వేసియు
రానెడు మ్రింగునని విసుగుకొనుచు ఒక్కపూట పట్టెడు మెతుకు
లకై యహోరాత్రములు విరామములేకుండ నింటిపని యంతయుఁ
జేసి యడ్డమైనవాండ్రచేతను రోతిమాటలు పడుచు నెవ్వరే కాని
కూతలు కూసినను తలయొగ్గి యూరకున్నను మఱింత బాధపెట్టుచు,
వారిజీవనమును దుర్భరముగాఁ జేయుచుందురు. ఇంట నెవరికేవిత్తు
సంభవించినను విధవలే దానికి కారణమగుదురు. వీధిలోనికి ప్రయా
ణమైనప్పుడు విధవముఖము కనఁబడినను విధవ యెదురుగా వచ్చినను
దుశ్శకున మైనదని యెల్లవారును చెడతిట్టుదురు. ఎంతో ప్రేమతోఁ
జూచుచుండు సోదరులుసహితము నిద్ర లేచినతోడనే విధవతోడఁ
బుట్టినపడుచు కనఁబడిన పక్షమునను ప్రొద్దుననేలేచి విధవముండు
ముగము చూచితిని. నేఁ డేమికిడు మూడునోయని చిరాకు పడు
చుందురు. వారిని చూచినవారందఱును వారెంతో పాపము చేసినవా
రని భావించుదురు; ఈనిర్భాగ్యురాలు భార్యయి మగనిని చంపినదని
దూషించుదురు. ఆహా! ఈలోకములో విధవలకు సుఖమన్నమాటయే
యుండక వారిజీవనమే నిరర్థకమై వారు బ్రతికియుండియు చచ్చిన
వారితో సమానులుగానే యుందురుగదా? ఓహిందూమహాజను
లారా! పరులవలని బాధలక్కఱలేక ప్రాణవల్లభులు పోవుటచేతనే
దుర్వారదుఃఖములపాలయి కుమిలి కృశించుచు నెల్లవారికిని దయ
నీయలు కాఁదగిన యనాథయువతులను కరుణించి యాదరించుటకు

మాటుగా మీఁదినిక్కిలి నిష్కరుణలయి పొట్టకు తిన్నగా మూడు పూటలను తిన్నోయన్నచునైన పెట్టక సగము మాడ్చి చంపుచు గృహమునఁగల హీనమయిన కష్టపుపనియంతయు వారిమీఁదనే వేసి మీరనేకవిధముల బాములు పెట్టుచుండుటచేతనేగదా భోక్తములో దయను పురికొల్పవలసిన “విధవా” శబ్దము భాషలోని పదములలో నెల్లను కర్ణకఠోరమైనదిగా మాటిపోయినది! “విధవా” యను పేరుకంటెను నీచమయినదియు, అవమానకరమయినదియు రోషమును కలిగించునదియు, మనదేశములో మఱియొక పదమున్నదా? ఎంతసేమని నయినను “విధవా” యని పిలిచినంతమాత్రమున మండిపడి వాడది యెంతో గొప్పతిట్టుగా భావించుకొని తన్నామాట యన్నవానిని మ్రొంగివేయఁ జూచుచున్నాఁడు. ఒకసేని “పశువా” యన్నను కొంతసహింపఁగలుగునుగాని “విధవా” యన్న నించుకయు తాళఁజాలఁడు. దీనినిబట్టి విధవలయనన్థ మృగములదానికంటెను మన దేశములో హీనమయినదిగా నున్నట్లు మీరూహించుకో వచ్చును. అయ్యో! ఇటువంటి సంతాపకరమయిన దశలో నిలిచి యనాథలయిన యబల లేంతకాలమునుండి మనదేశములో కన్నుల నీరుకారవెత కుడుచుచున్నారోకదా! కటకటా! ఈయనాథకాంతలకన్నుల నుండి వెలువడిన జలమంతయు నిలువ యుండినయెడల దేశమునందంతట నెన్నిబాష్పనదులు ప్రవహించుచు నెన్ని మహాసముద్రము లేర్పడునో! నిర్భాగ్య విధంతువులారా! మీయాపదలు తలఁచుకొన్నప్పు డెటువంటి రాతిగుండెయయినను నీరుగా కరఁగకుండునా? పాపపువిధి మిమ్ము మఱియొకచోట పుట్టింపక యీహిందూదేశమునందు దయాశూన్యలయిన ద్వీజులకడుపున నేల పుట్టించుచున్నాఁడు? మీరిందు జన్మింపక పశులమెడలు విఱుచుకొని తిను కిరాతుల కడ్డు

పునః బుట్టినను పునర్వవాహములు గలిగి కొంత సుఖపడుదురుగదా? ఈ దేశమున నగ్రవర్తములవారిగో స్త్రీలయి పుట్టెనుపాపము పగవారి కయినను కలుగకపోవునుగాక! ఓమహాజనులారా! మిహొక్క నిమిషము సత్పాతము మాని స్త్రీలయవస్థను సమబుద్ధితో విచారించి స్త్రీపునర్వవాహమున కనుజ్ఞ యిచ్చి శుద్ధమయి యుండిన మన యార్యకులమున కంతకు నవకీరికరముగా నున్న యీదురాచార కళంకమును బాపుకొని హిందువు లవాధలను హింస పెట్టుచున్నారన్న యీనిందను సాధ్యమయినంత శీఘ్రముగా తొలగింతుకొనుట కయి ప్రయత్నింపుడు. ఒకపురుషుడు తనజీవితకాలములో నెంతవూరి భార్యలనయినను చేసికోవచ్చును; ఒకస్త్రీ పసితనములో భర్తపోయినను యావజ్జీవమును మరల వివాహము చేసికోగూడదు. కామముడిగి కాటికి కాళ్ళుచాచుకొనియున్న ముసలివానికి సహితము భాగ్యహీనురాలయిన మూడేండ్ల పసికూనను వివాహమాడి యావజ్జీవమును దానికొంపతీసి హింసించ ననుజ్ఞ యిచ్చి మూడేండ్ల ముద్దరాలికి మగడు పోయినను బ్రతికీయున్నంత కాలమును వివాహము లేక రూపమును యశావనము నడవిలోఁ గాచిన వెన్నెలకాఁగా ప్రాణమున్నంత కాలమును దుఃఖపడవలెనని నిర్బంధించుట యేమిన్యాయము? ఏమి భర్తము? విధవావివాహము మంచిదని జంకుమాని నిశ్చంకముగా బహిరంగముగా సభలలో చెప్పలేకపోయినను, కులమువారి యెదుట నొప్పుకోలేకపోయినను, గృహమునకు పోయి తన ముద్దుల కూతురు సంపూర్ణ యశావనమధ్యమున ననాధయయి దీనముఖముతో శోకదేవతై రూపము గాల్చి వచ్చినట్టు స్పృశిహీనయయి యింట మెలగుచుండఁగాఁ జూచునప్పుడును రూపమున నతీదేవిని మించెడి తన స్త్రీయ సోదరి సంపూర్ణ చంద్రబింబమును బోలెడు ముఖము వాడిపోయి

పోయిన భర్తకయి దుఃఖించుచు పుష్పసల్లవసనూవృత్తమైర్ల కోనుల
 లత యకాలమునందు చీకటి యెండఁబొత్తినట్లుగా కుండనమువంటి
 యంగములు శోషిల్లి వయస్కాలమున శుష్కింపఁగాఁ జూచునప్పు
 డను హృదయము పగిలి పాపపు పూర్వాచారమును నిందించి పున
 ర్వివాహములను కోరనివాఁ డెవఁ డుండును? ఇంచుమించుగా లోక
 ములో స్త్రీపురుషులు సమానముగా నుండుటయు, వయసు చెల్లి సుఖ
 వశవలసిన కాలము పోకముందే పురుషుల కనేకులకు భార్యలు పోయి
 నట్టే స్త్రీలకును భర్తలు పోవ తటస్థించుచుండుటయు, చూడఁగా
 పురుషులవలెనే స్త్రీలును పునర్వివాహము చేసికోవలసినది భగవద్వ
 మనియు ధర్మమనియు మీకు జేటపడుచుండలేదా? వ్రపంచములో
 స్త్రీలును పురుషులును సంఖ్యయం దించుమించుగా సమానముగానే
 యున్నను, పురుషులు యుద్ధాదులవలనను సముద్రయాత్రలు మొద
 లయింప కష్టకార్యములవలనను సులభముగా నశింపవలసిన వారుగా
 నుండురు గనుక సామాన్యముగా పురుషులసంఖ్యయే కొంచెమధిక
 ముగా నుండును. దీనినిబట్టి విచారింపఁగా నొక్కపురుషున కొక్కస్త్రీ
 యుండి వివాహసంబంధమువలన వారు పరస్పరసుఖ మనుభవింపవల
 సినవారనుట కరతలామలక మగుచున్నది కాదా? అట్లు లేకపోవుట
 వలన నొక్క స్త్రీలుమాత్రమేకాక మొత్తముమీఁద పురుషులును
 బహుబాధలకు లోనుగావలసిన వారగుదురు. మూడు నాలుగు సంవ
 త్సరములక్రిందట గణించిన లెక్కప్రకారముగా మనహిందూదేశములో
 ౨౫,౨౮,౯౧,౮౨౧ జనులున్నట్లు కనఁబడుచున్నది. వారిలో
 ౧౨,౮౯,౪౧,౮౫౧ రు పురుషులు; ౧౨,౩౯,౪౯,౯౭౦ రు స్త్రీలు.
 ఆస్త్రీలలో నాఱవవంతుకంటె నధికముగా ననఁగా ౨,౦౯,౩౮,౭౨౭రు
 నిధవలుగా నున్నారు. వారిలో తొమ్మిది సంవత్సరములకు లోపున

వయసువారు 2౮, ౨౯, ౩౦ రును, తొమ్మిది సంవత్సరములకు పయి
బడి పదునాలుగు సంవత్సరములకు లోపలివయస్సుతో నున్నవారు
౨, ౦౨, ౩౦౮ రును, పదునాలుగు సంవత్సరములు చాటి పందొమ్మిది
సంవత్సరములకు తక్కువ ప్రాయముతో నున్నవారు ౩, ౮౨, ౨౩౬ రును,
మొత్తమిరువదిసంవత్సరములకు లోపలి యీ యాడుగల బాలవిధవలే
యాజులక్షల యజునదితొమ్మిదివేల తొంబండున్నారు. మనహిందూ
దేశములో ప్రతిసంవత్సరము నిన్నిలక్షల యనాధబాలికలు పతివిహీన
లయి కలకాలమును తీరిని వెతల పాలగుచుండఁగా ప్రతిక్రియ చూడక
యుపేక్షించి యూరకుండుట దయాలేశము గలవారికి ధర్మమగునా ?
భగవంతునిబిడ్డలై మనదేశమునఁ బుట్టిన యనాధబాలిక లింతమంది
ప్రతిదినమును మనకన్నులయెదుట కన్నులనీరు సంతతధారగా కార
నేడ్చుచు గతిలేక బాధ పడుచుండఁగా దయఁజూపలేని మనము
సిగ్గులేక యేమొగము పెట్టుకొని మన విషయమయి దయచూపుమని
భగవంతుని వేడుకోఁగలము ?

ఆసంగతి యటుండనిండు. స్త్రీ పునర్వివాహములకు ప్రతిపక్షు
లుగా నున్నవారు విధవోద్వాహములు చేసిన వ్యభిచారము మాన
దనియు, వానివలన శిశుహత్యలకు మాటుగా పతిహత్యలు జరుగు
ననియు, ఆతిప్రజాభివృద్ధి కలిగి దేశమునకు ఔమము సంభవించు
ననియు, మనము వివాహమాడినస్త్రీలు మన మరణానంతరమయినను
మఱియొక భర్తతో కాపురము చేయుదురన్న మాటయే వినుట కస
హ్యముగా నుండుననియు, వితంతువులు తమస్థితి కలవాటుపడి
సుఖమునే యనుభవించుచున్నారనియు, ఒకభర్తను పొందిన స్త్రీతోడి
సంభోగమున కెవ్వరు సంగీకరింపరనియు, గొల్లలు మొదలయినవారి

వలెనే యగ్రవర్ణములవారిలో కూడ మామలములు చేసినయెడల వారిగౌరవము పోవుననియు, వివిధములయిన యాజ్ఞేయములను జేయుచున్నారు.

విధవావివాహములు నెలకొల్పినంత మాత్రముచేత వ్యభిచారము సంపూర్ణముగా నశించునని నేనును చెప్పజాలనుగాని చాలవఱకు తగ్గునని మాత్రము దృఢముగాఁ జెప్పగలను. ఒకదోషమును మనము పూర్ణముగా నశింపజేయలేము గనుక సాధ్యమయినంతవఱకు దానిని తగ్గించుటకయి ప్రయత్నము చేయఁగూడదనుట సయుక్తికము కాదు. లోకములో నధర్మమెప్పుడును పూర్ణముగా నశించుట సంభవింపదు గనుక, బుద్ధినుంతులగువారు సాధ్యమయినంతవఱకు మేలును పెంపుచెందించుటకును కీడును తగ్గించుటకును సదా పాటుపడుచుండవలయును. రక్షకభటులు నేరములనన్నిటిని వట్టుకోలేరు గనుక, ఆరక్షకశాఖనే తీసివేయవలెననుట యుచితముగా నుండునా? న్యాయాధిపతు లన్నివ్యవహారములలోను న్యాయమును కనుఁగొనలేరు గనుక దొరతనమువారు న్యాయసభలన్నియు నెత్తివేయవలె ననుట బుద్ధినుంతు లంగీకరింపఁ దగి యుండునా? ఔషధము వలన నమస్తరోగములును కుదురుచుండలేదు గనుక వైద్యమెప్పుడును చేయింపఁగూడదనుట వివేకులు మెచ్చఁదగి యుండునా? జగత్తులో మనము చేయవలసిన పనులన్నియు శత్రుమయినంతవఱకు కీడును తగ్గించి సుఖాభివృద్ధి చేయుటకొఱకే గనుక, మనము స్త్రీపునర్వివాహము సంగీకరించుటయు దోషనివారణమయి సుఖాభివృద్ధికలుగుకొఱకే యయియుండవలెను. స్త్రీపునర్వివాహమును పునరుద్ధారణము చేయుటవలన నొక్క వ్యభిచారము మాత్రము పూర్ణముగా పోకపోయినను గర్భద్రావములును భ్రూణహత్యలును శిశుహత్యలును

పూర్ణముగా నశించుననుటకు సందేహములేదు. పుణ్య స్త్రీలకువలెనే వయసుగోనున్న విధవలకును కామశాంతికయి న్యాయమయిన మార్గమును కనఁబఱచినయెడల వారప్పుడు వ్యభిచరింతురేని దొంగలను శిక్షించినట్లు శిక్షించి వ్యభిచారము నడఁచుటకు సాధ్యమగునేకాని మఱియొకవిధముగా సాధ్యముకాదు. అఁకలి గొనియున్నవారిని గొనిపోయి భోజనపదార్థములతో నిండియున్న యొకగదిలో పెట్టి తాళమువేసి న్యాయమార్గమున పాటుపడి సంపాదించి త్సుత్తుతీర్చుకొనుట కవకాశమియ్యక నిరోధించి వారు త్సుద్బాధకు తాళలేక యాగదిలోని యాహారపదార్థములలో నేదయిన భక్షించినచో వారిని దొంగతనమును చేసిరని దండించుట యెంత న్యాయముగా నుండునో, అట్లా దొంగతనమును మాన్పుట యెంతవఱకు సాధ్యమగునో మీరే యాలోచించుకొనుడు. అట్టి సీతిలో పయినిగ్బంధములను బెట్టి శిక్షించు వారినే యందఱును క్రూరులందురు గాని దుస్సహమయిన త్సుత్తును తీర్చుకొనుటకయి యా భోజ్యపదార్థభక్షణము చేసిన వారి నెవ్వరును దోషులని దూషింపరు. కాఁబట్టి యీనంగతిని మీరు మనసునం దుంచుకొని, కామవీడితలయియున్న యనాధయువతులను కాముకజన మధ్యమున వసించునట్లుచేసి కామశాంతికయి వారికున్న న్యాయ మార్గమును నిరోధించి యందుచే వారక్రమమునకు దిగునట్లు చేసి తరువాత నయినను క్రమమయిన మార్గము చూపఁ బ్రయత్నించుటకు మాటుగా వారిని శిక్షింతు మందురేని వివేకులయినవారు మిమ్మెట్టి వారినిగా భావింతురో మీరే సమబుద్ధితో విచారించుకొనుఁడు. త్సుద్బాధవలె కామభాధ యంత నివారించుకో శక్యముకానిదా యని మీరడుగవచ్చునుగాని పయినండి యితరులవిషయమయి జేరగా మాటలు చెప్పుటకంటె కామనిగ్రహముచేయుట యశావసదశలో

నెంత సాధ్యమగునో వివాహమును మానుకొని స్వవిప్రయములో ననుభవించుచేత పరీక్షించిన పక్షమున మీకే స్పష్టముగా విశదమగును. విద్యావివేకములు గలిగి స్థిరచిత్తులనుచి చెప్పుకొనుచు కొంత కాలము భార్యతో విషయమిఖము లనుభవించి సంతానముఁ బడసి వయసు చెల్లిన పురుషులే భార్యపోయినప్పుడు కామము జయింపలేక మూడేడ్లదానిని వివాహమాడి దానినిమిత్రమయి యాశ్చర్యము కనిపెట్టుకొని యుండవలసి వచ్చుచుండగా, ఇంక మూడేడ్లప్పుడు ముండలయి యదపాజ్ఞలులేక పెరిగి మూర్ఖరాండ్రగుటచేత నుచితానుచిత వివేకము లేనివారయి స్వభావచంచలలయి యకావసమదముచేత దేహములు తెలియకుండు స్త్రీలకా యెల్ల కాలము నింద్రియనిగ్రహము చేయుట శక్యమగును? పురుషులకంటె స్త్రీలకు కామ మెక్కువగా నుండునన్న మనపు స్తకములమాట యటుండనిచ్చి స్త్రీలకును పురుషులకును కామము సమానముగానే యుండునన్న సత్యమును గూడ మాటుపటిచి ప్రతిపక్షులవాదమునకు విక్కిలి యనుకూలముగా నుండులాగున పురుషులకన్న స్త్రీలకే తక్కువకామ ముండునని యంగీకరించి నను, అప్పుడుసహితము వితంతువివాహ మనావశ్యకమని యేర్పడనేరదు. సోమయ్యకంటె సోమమ్మ కాకలి తక్కువ గనుక సోమమ్మను తిండిపెట్టక మాడ్చి చంపవలయునని మతిమంతుఁ డెవఁడు సాధింపఁదలపడును? అంతటి ధీమంతుఁ డొకఁడుండెనా సోమయ్యకంటె సోమమ్మకు కామము తక్కువ గనుక సోమమ్మను వివాహ మాడనియ్యక బాధింపవలయుననియు నతఁడు సిద్ధాంత మేర్పఱుప సాహసింపవచ్చును. కాబట్టి వితంతువులకు వివాహమువలన న్యభిచారము పూర్ణముగా మానదని యేర్పడినను, స్త్రీలకు కామము తక్కువేయని యొప్పుకొన్నను, అధర్మ మెంతల్గిన నంత త్రేమకరము గనుకను బల

హీనలను సహితము వారు పొందఁదగినంత సుఖమును పొందనియ్యక
హింసించుట న్యాయము కాదు గనుకను స్త్రీపునర్వివాహ మావశ్యక
మని యేర్పడక తప్పదు.

మనపెద్దలు కొందఱు స్త్రీపునర్వివాహములు వ్యాపించినచో
శిశుహత్యలకు మాటుగా పతిహత్యలు జరుగునని భయపడుచున్నారు;
కాని వారిమాటలంతగా నాదరణీయములు గావు. ఇతరులను పాడు
చేసి తాము సుఖపడువారెప్పుడును తమవలన నపకారము నొందిన
వారివిషయమయి భయపడుచుండుట సహజమే గనుక, మనవారి
కిప్పుడు కలిగెడు భయమందువలన వచ్చినదేకాని నిజమయినది కాదు.
ఈదేశమునందే కాదు ప్రతిదేశమునందును షరులను నిర్బంధపెట్టి
తాము సౌఖ్య మనుభవించువా రా నిర్బంధము మానివయెడల కీడు
మూడునని తలఁచుచునే యుందురు. కాని కీడు తొలఁగించుటవలన
కీడుకలుగుట మాత్ర మెక్కడను లోకానుభవ విరుద్ధము. ఒక్క యీ
హిందూదేశమునందు తప్ప తక్కిన సమస్తదేశములయందును స్త్రీ
పునర్వివాహములున్నవి గదా! వానిలో నెక్కడ నయినను పతి
హత్యలు జరుగుచున్నట్లు మీరు వినియున్నారా? ఏదేశముమాటో
మన కేటికి? ఈ హిందూదేశములోనే మామునుములున్న గొల్లలు
మొదలయిన వారిలోనే భార్యలు భర్తలను చంపుచున్న టైప్పుడయిన
మికర్ణగోచర మయినదా? ఎవ్వరిలోనులేని భయము నిష్కారణ
ముగా మీకేల రావలెను? భార్య పోయినయెడల మరల వివాహ
మాడవచ్చునని మీరు ప్రతిదినమును భార్యల నూరక చంపుచు
న్నారా? ముసలిమగనికి పడుచుభార్యయు, చూపహీనునకు రూప
వతియు, దరిద్రునకు మదవతియు, పంభవించినప్పుడు యావనవంతుని

రూపవంతుని ధనవంతుని సంపాదించుటకయి భార్య భర్తకు విషము పెట్టునన్న భయము మీబుద్ధికల్పితమేకాని మతియొకటి కాదు. ఎంత తెలివిమాలినదయినను తాను ముందు మతియొకభర్తను చేసికొని సుఖముగా బ్రదుకఁగోరినప్పుడు హత్యచేసి తనప్రాణముమీఁదికి తెచ్చి పెట్టుకొనునా? ముందు వివాహమాడఁదలఁచుకొన్న పురుషుని సాహాయ్యమయిన నక్కఱలేక యొకస్త్రీ విషాదులు సంపాదించి పతి హత్య చేయుటకు శక్తురాలగునా? ముందు తనకంటె మంచివాఁడు తటస్థించినయెడల తనగతియు పూర్వపు భర్తతోడిదే యగునని తలఁపక యాదుర్మార్గురాలని వివాహము చేసికొనుట కెవ్వఁడయిన నొడఁబడునా? నరహత్య చేయుటకు పాపభీతి యుండదా? పాపభీతి లేకపోయినను పుగనిని చంపి మతియొకనిని వివాహము చేసికొనుట కయి యాకాలమునందు రూపవంతుఁడును ధనవంతుఁడును యశానన వంతుఁడును దీర్ఘకాలపు బ్రహ్మచారిగానో యప్పుడు భార్య పోయిన వాఁడుగానో యుండుట తటస్థించి యట్టివాఁడు హంతకురాలిలో సమానమైన కులమువాఁడును శాఖవాఁడును భిన్నగోత్రుఁడును నయి యేండ్లచేత పెద్దవాఁడయి యామెను వరించుట సాధారణముగా సంభవింపఁదగి యున్నదా? వీనివన్నిటిని న్యాయబుద్ధిలో నాలోచించినయెడల పతిహత్యల కవకాశము లేదని యీ యాక్షేపణము చేసెడివారికే తెలియవచ్చును.

ఇక స్త్రీపునర్వివాహమువలన మితిమీరిన ప్రజాభివృద్ధియయి కాటకములును దారిద్ర్యమును సంభవించునని భయపడువారి భీతిని మాన్పుటకయి కొంత ప్రయత్నింతము. ఈ యతిప్రజాభివృద్ధియు కాటకములును స్త్రీపునర్వివాహములున్న యితరదేశములకు వేసికని

కలుగక యొక్క హిందూదేశమునకు మాత్రమే కలుగునా? మన హిందూదేశమునం దింకను కావలసినంతనేల సేవ్యములేక బీడుగా పడియున్నది; అరణ్యములు కొట్టి బాగుచేయువారు లేక రోగజనకములై కొండవాండ్రకు మాత్రము వాసయోగ్యములయి బహుయోజన విస్తీర్ణము లయిన ప్రదేశము లనేకము లించుమించుగా ప్రతిమండలమునందును ఫలకలుచుకొను దిక్కులేక వ్యర్థముగా పడియున్నవి. మన దేశమునందలి వృత్తులును హస్తకర్మములును తగినవారవలంబింపక యింకను మిక్కిలి హీనదశయందేయుండి ప్రజాభివృద్ధిని కోరుచున్నవి. మనదేశమునందు యావనదశయందున్న విధవ లందఱును వివాహములాడి సంతానముగాంచి పుత్రులతోను పౌత్రులతోను దినదినాభివృద్ధి నొందునంతటి భాగ్యమే మనదేశమునకు లభించినను, అప్పుడు సహితము వారందఱును పయిని చెప్పిన వ్యర్థముగా నున్న భూమినంతను ఫలమునకుదెచ్చి దేశమును మంచిస్థితికితెచ్చి తాము సుఖపడుటకే సమర్థు లగుదురు. అంతేకాక యిప్పుడు మనదేశమునందు పండిన పంట లితరదేశములకు విశేషముగా నెగుమతి చేయబడుచున్న సంగతి యందఱు నెఱిగి యుందురు. ఇప్పుడున్న ప్రకారమే భూమి యుండి యభివృద్ధిలేక యిప్పటి ప్రకారముగా భూమి ఫలించుచున్నను మనదేశములోనిపంట యొక్కసారిగా జనసంఖ్య యిప్పటి కంటె ద్విగుణమయినను వారికందఱికిని చాలియుండును. కాబట్టి ప్రజాభివృద్ధి కలిగి కాటకములు సంభవించి తాము తిండికిలేక చచ్చి పోదుమని భయపడువారు విధవోద్వాహమువలన తమకిప్పుడు వచ్చిన యుష్కలము లేదని తెలిసికొని గుండెకుదిరి హాయిగా నిద్ర పోవచ్చును. ఇంకముందు పుట్టబోవువారు వసించుటకు స్థలములేక చచ్చిపోదురని భయపడుటకును వానినిమిత్రమయి యాసియాఖండ

మునం దించుమించుగా నిర్మానుష్యమయి వానయోగ్యమును
భూమి కావలసినంత యున్నది గనుక, అభయమునకు నవకాశము
లేదు. ఈబుద్ధిమంతు లిప్పుడు విధవల మూలమున ప్రజాభివృద్ధి కలుగు
చుండలేదని సంతోషించుచున్నను దేశస్థిని చక్కగా విమర్శించి
నచో వారిమానందమున కంతగా నవకాశము కనబడదు. విధవలు
పలువు రిలువిడిచి లేచిపోయి బహిరంగముగా నెవ్వరినో యుంచుకొని
కనపెంచుచు ప్రజాభివృద్ధిని చేయుచునే యున్నారు. వీరుగాక యిల్లు
వదలలేని వితంతువులును శిశుహత్యల నెన్నిటిని జేసినను కావలసినంత
మంది కూతులను కొడుకులను గని వేశ్యలకును మాలమాదిగలకును
నీచకులమువారికిని నిచ్చి సాధ్యమయినంత ప్రజాభివృద్ధిని చేయుచునే
యున్నారు. ఇప్పుడును ప్రజాభివృద్ధి యేలాగునను మానలేదు గాని
ముందు వితంతువివాహములే ప్రబలి సర్వత్ర వ్యాపించినయెడల
నిప్పుటివలె సంకరసంతానము నృద్ధి నొండక న్యాయమయిన యోగ్య
సంతానము వర్ధిల్లి దేశక్షేమమున కనుకూలపడును. అంతే భేదము
గాని శ్రీపునర్వివాహమువలన వ్యత్యాస మంతి కంటె విశేషముగా
నుండదు. ప్రజాభివృద్ధి కలుగకుండ వారిని భూభారమునడచి
దేశసంరక్షణముచేయ దీక్షవహించిన యీమహానుభావులు షరులకు
మాత్రమే యుపదేశింపక యీవిషయమున తాముకూడ కొంతతోడు
పడిన నెంత శ్లోఘాపాత్రముగా నుండును! వారిపరోపకారచింత
యంతయు ననాథలను దుఃఖపెట్టి వారిజీవనము వ్యర్థముచేయ వాటు
పడుటతోనే సరిపోవలెనా? భార్యలను పోగొట్టుకొన్న ముసలివాం
డయిన తాము ద్వితీయవివాహములు మానివేసి యీఘనకార్యము
నకు తోడుపడరాదా? అట్లు తోడుపడి విధవలమీఁద వేయడలచిన
దుస్సహాయుని భారములో కొంత తామును వహించినప్పుడుగా

లోకము వారి పరిశుద్ధచింతను మెచ్చుకోఁ దగియుండును ! అనాథ
లయిన స్త్రీల నేడిపించుట కీపరోపకారచింత యక్కఱలేకయే కావలసి
నన్ను కష్టములున్నవి. కాబట్టి బుద్ధిమంతులయిన యితర దేశస్థులు
పరిపాసించునట్లు విద్యాసంపన్నులయినవారు స్త్రీలను బాధించి వారి
బ్రతుకు నిరర్థకముచేసి నుఖములపాలు చేయుటకయి యిటువంటి
హేతుకల్పనలు చేయకుండుని కోరుచున్నాను.

కొందఱు మనభార్యలు ముందు మఱియొకరిని వివాహమాడఁ
బోవుమరన్న యవమానవాక్యము నట్లు సహింపఁగలుగుదుమని
చెప్పుచున్నారు. అట్టివారు తమజీవితకాలములోనే కాక తమమరణా
నంతరమును తమ్ము భర్తలని చెప్పుకొను దురదృష్టము వహించిన
కాంతలు వివాహసుఖ మనుభవించురన్నమాట నయినను విని సహింప
లేరట ! ఆమాట విన్న స్వర్గములోనున్న తమయూత్థులకుఁగూడ
విశ్రాంతి కలుగదట ! భార్యలు చచ్చినతరువాతనేకాక వారు
జీవించియున్న కాలములో సహితము తాము వచ్చినంతమంది
స్త్రీలను వివాహము చేసికోవచ్చునట. అట్లుచేయుట భార్యలకవ
మానకరము కాదట ! తాము మృతులయి యీలోకమును విడిచి
పోయిన తరువాత నయినను తమ్ము తలచుకొని కలకాలమును కష్టపడక
కొంతకాల మయినను తమభార్యలు వివాహమాడి సుఖపడిపోవు
మరన్న సిద్ధుగువంటిమాట యొక్కటియే ముక్కిలి యవమానకరమట !
ఇటువంటి సచ్చింతకల మహానుభావులతో వాదమేటికి ? యుక్తు
లేమిటికి ? వట్టి కంఠశోషణము.

వితంతువులకు తమస్థితి సహజముగానే కనబడి చిరకాలాభ్యా
సమువలన వారు సుఖమునే యనుభవించుచున్నారు గాని కష్టపడు

చుండలేదన్న యంశమును కొంత విచారితము. విధవలు కష్టముల కలవాటుపడి యావిషయమయి వారేమియు మొఱపెట్టుకొనుచుండ లేదనుట కభిప్రాయము చిరకాలాచారము మానవ ధర్మమయిన మానావమానవివేచనమును చెడఁగొట్టి వారిని మృగములవలెను వృక్షములవలెను చేసినదనుటతప్ప మఱియొకటి కాదు. అట్లగుట మనకే యవమానకరము. వారిప్పుడు తెలిసికోలేక పోయినంతమాత్రముచేత వితంతువులను మనము పెట్టు బాధ యోగ్యమయిన దగునా? విధవలు తమకష్టదశను బొత్తిగా తెలిసికొనుచుండ లేదనుటయు సత్యము కాదు. మనదేశపు వితంతువులు సుఖ మనుభవించుచున్నారనుటకంటె పెద్దయసత్యమును మఱియొకటి లేదు. అట్టి యవస్థయే సుఖమయినయెడల మనవారు పట్టెమంచములును పఱుపులును మాని వేసి కటికినేలను పరుండుచు, పూటపూటకు రుచ్యములయిన కూరలతోను పెరుగుతోను పాలతోను నేతితోను సుఖభోజనము విడిచి యొంటిపూట తినుచు, వస్త్రాద్యలంకారములను తీసివేసి బోడితలలు చేసికొని కావలసినంత సుఖ మనుభవింపవచ్చును. పురుషులెంత పిన్నవయసు వారయినను వివాహసమయమునందు తప్ప భార్యల మొగము చూడనివారయినను భార్యలు పోఁగానే వారినిపట్టి తల గొఱిగించి విరూపులనుజేసి తిన్నగా తిండిపెట్టక కడుపు కాలవేసి శక్తికి మించిన పని చేయించుచు వస్త్రాద్యలంకారములను వేసిని ధరింపనీయక వీధి మొగము చూడకుండ నిర్బంధించి మూల నదిమిపెట్టి మరల నెప్పటికిని పెండ్లి లేకుండజేసి పొడ కనఁబడినప్పుడెల్లను దుశ్శకున మయినదని తిట్టుచు వితంతువులను పెట్టెడు కష్టములు తమ్ముఁ బెట్టినప్పుడుకాని పురుషులు వారిసౌఖ్యమును పూర్ణముగా తెలిసికొనుటకు శక్తులు కారు. వితంతువులు కొంత సుఖమనుభవించుటయు వాస్తవమే యయి

నను, ఆసుఖమునకు మాత్రము మనము కారణభూతులము కాము. వారికష్టములను దుస్సహముగాఁ జేయుటకయి మన చేతనయినంత పని మనము చేసినాము. వారి జీవనము దుఃఖభాజనముగాఁ జేయుటకయి యీ చేసినదానికంటె మన మెక్కువ యేమి చేయఁగలము? అనాథలయి మనపాలఁబడిన యబలల జీవనమును మనమెంత సుఖహీనముగాఁ జేయ పాటుపడినను కరుణాపరిపూర్ణుడయిన పరమేశ్వరుడి లోకములో నెవ్వరిని ధర్మమును మీఠినప్పుడు తప్ప సంపూర్ణదుఃఖము నెప్పుడును పొందనియ్యఁడు గనుక, మొలబంటి దుఃఖములో మోకాలి బంటి సుఖమున్నట్లు దౌర్భాగ్యస్థితిలోనే వారు కొంచెము సుఖమును భవించుచున్నారు. ఆపన్నుల నెప్పుడు నుపేక్షింపనివాఁడును మహారణ్యమధ్యమునందు సహితము మధురోదకమును వర్షించి ముండ్ల మొక్కలను సహితము పోషించువాఁడును నయిన యాపరమదయాభుండు చిరకాలమునుండి కష్టపరంపరపాలయి దిక్కుమాలియున్న వితంతువుల యాపరహృదయములయందు మాత్రము కొన్ని సంఘోషబీజములను నాటి పెంచకుండునా? అయినను విధవ లప్పుడప్పుడు పొందు సంతోషమును తృప్తిని జూచినను దేశాభిమానము గలవారందఱును విచారపడవలసినదే. లోకములో విచ్చివాండు తమస్థితి తెలికోలేక పొందెడి యానంద మెటువంటిదో యీవితంతువుల యానందము నట్టిదే; కాని యంతకంటె యోగ్యమయినది కాదు. వారిస్థితి వారికి నిజముగా తెలియదు గనుకను, ఆలోచన లేనివారు గనుకను, మూర్ఖరాండు గనుకను, వారు సంఘోషింపఁ గలుగుచున్నారే కాని జ్ఞానభానుకీరణ మొక్కటి గాఢాంధకారావృతమయియున్న వారి హృదయకుహరమునందు ప్రవేశించి యక్కడి యజ్ఞానతిమిరమును కొంచెము తొలగింపఁ గలిగిన యెడల నిమిషములో వారిసంతోషమును గింతోషమును

పోయి యాసుఖమంతయు దుఃఖముగా పరిణమించుటకు సంజేహము లేదు. అట్టి జ్ఞానోదయము గలిగిన మఱుసటి తనమునందు పురుషులు తమ విషయమైచేసిన యన్యాయమయిన యపకృతికి మనమోడ వారి కెంత కోపమునమ్మునో యప్పుడు చూడవలసియున్నది. మన కుల సంరక్షణార్థమై విలంతువు లాలాగున కష్టపడుట విధిమే యని భావించు వారును కొందఱున్నారు. మన కులసంరక్షణార్థమయియే యన్యాయమును, హింసయు, క్రూరత్వమును కావలసియున్నయెడల, అట్టి యధర్మములమయిన కులము భూమిమోడ లేకుండ నశించుచుగాక ! ఈయనాథల కష్టములమోడనే నిలిచెడు కుల మెంత శీఘ్రముగా నశించిన మన కంతమేలు గలుగును. కాబట్టి యనాథల కన్నీటిచేతనే పెరిగెడు పాడుకుల మొక్కసారిగా పాడుకానిండు. మనకులమునకు పర పీడవలననే బ్రతుకవలసిన దుర్గతి సంభవించునప్పుడు దయ, దాక్షిణ్యము, ధర్మము మొదలయిన పదములు భాషలో నశింపవలసినవే. భూలోకమున మనుష్యజన్మ మెత్తినవారిని మృగములకంటెను హీనదశ నొందునట్లు చేయుటకంటె భూమిని మృగములచాలు చేసి యవి కాపుర ముండుటకే విడిచిపెట్టి మనుష్యులు మూలముట్టుగ నశించుట యుత్తమము. కాని భగవంతుని రాజ్యములో నొకరి దుఃఖమువలననే యితరులు శాశ్వతముగా సుఖంపవలసిన యవస్థమాత్ర మెన్నటికిని సంప్రాప్తము కాదు. అనావృత్తివలన పంటలుపండునని మీరు నమ్మిన యెడల శ్రీల బాధవలననే మీకు జేమము కలుగుననియు మీరప్పుడు నమ్ముడు. న్యాయస్వరూపుడును దయానిధియు నయిన పరమేశ్వరుడే మనలను పరిపాలించుచున్న పక్షమున శ్రీలను పెట్టుబాధలవలనను ప్రకృతిధర్మములను మీఱుటవలనను మనకుఁగాని మరి యెవ్వరికిఁగాని యిహలోకసుఖమయినను పరలోకసుఖమయినను కలుగునని నమ్ముట

కేసలము వెట్టితనము. ఎల్ల కాలమును విలంతువు లీలాగుననే యన్యాయముగా బాధ పడుచుండవలసినయెడల పయిని భగవంతుని సత్యపాలనమే లేకపోయి దయావిహీనుడయిన క్రూరరాక్షసుడెవడో యీ ప్రపంచమును పాలించుచుండి యుండవలెను. పరలోకసుఖము నిమిత్తమయి యిటువంటి కిరాతకృత్య మానశ్యకమునుట యీశ్వరదూషణమును సత్యదూషణమును న్యాయదూషణమునుగాని వేఱుకాదు. భగవంతునియందును సత్యమునందును న్యాయమునందును విశ్వాసము లేక చిరకాలమునుండి వచ్చుచున్న యాచారమునందే పరమవిశ్వాస ముంచి దానిని సదా కనుచుండుట చేతను దానికార్యమున కలవాటు పడి యుండుటచేతను మనదేశమునందీ యనరమున కంతకును కారణమయినది. చిర పరిచయమువలన చెడుగును మంచిని గాను పరులను బాధించి పొందు సుఖమును న్యాయముగాను నోపించు పరమసామర్థ్యముగల యాచారమునందు విశ్వాసబుద్ధి లేక సత్యమునందు విశ్వాసము కలిగినయెడల పరపీడనమును పాపకార్యములును మఱునాటికి నశించును.

ఒకసారి భర్తను పొందిన స్త్రీతోడి సంభోగమున కెవ్వరాశ పడుదురనియు మీరు సందేహింపవలసిన పనిలేదు. మనవారి కా నీతియే యుండి యొకరు సంభోగించిన స్త్రీతోడి పొందే రోతగా తోచునని మనదేశముగో వ్యభిచారమే లేకపోయి యుండును; పయికి పెద్దమనుష్యులవలె పగలెల్లను వేషములు వేసికొని తిరుగుచు చీకటి పడగానే భార్యలను విడిచిపెట్టి లంజెల యిండ్లకు వేంచేసెడు మహానుభావులే మనదేశముగో లేకపోయి యుందురు; దుర్మీతికి పట్టుకొమ్మలయి బహుసంసారములను కూలద్రోయుటయే కులవిద్యగాగల వేశ్యలందఱును మహాపత్నివలె లయియే యుందురు; మనదేశము

నందు కులటలన్న పేరే లేకపోయియుండును; బాలవిధవల కిప్పటివలె వ్యభిచారదోషమును గర్భపాతాది మహాపాతకములును సంభవించకయే యుండును. నిత్యమును కన్నకన్నవానితోనెల్లను గలియు వేత్యల పాదము లాశ్రయించి తమధనమును కొల్లపెట్టు మహాపురుషులవంటి వారికా యెప్పుడో భర్తపోయిన స్త్రీని వివాహమాడుట రోతగా నుండునది! ఇప్పు డటువంటి వికృతవేషములతో నున్నప్పుడే విధవల తోడి పొందనవ్వముగా నుండనప్పుడు వారీవికృతవేషమును మార్చి నువాసిన చిహ్నములను ధరించినప్పు డెవ్వరికయిన మరియొక విధముగా నుండునా? కొంతకాల మాచారము పాగినతరువాత ద్వితీయవివాహ మందఱును మొదటివివాహమునకంటె వేఱుగా తోచనేతోచదు. ఇంతకును మనపేరు ముందుగా నట్టివారిజోలికిపోక పురుషవంభోగ మెఱుంగని బాలవితంతువుల కయినను పునర్వివాహమున కనుజ్ఞయిచ్చిన తరువాతఁగదా పెద్దవారిసంగతి యీలోచించవలెను?

గొల్లలు మొదలయిన వారితోడి పాటుగా మనలోకూడ మాఱు మనుము లున్నయెడల మనరూఢిక్యము పోయి మనమును వారితో సమానులము కామా యని యగ్రవర్ణములవారు కొందఱు మా నించు చున్నారు. వారితో సమానముగా భోజనము చేయుచుండుట వలన మనరూఢిక్యము పోలేదు; వారితో సమానముగా బట్టలుకట్టు కొనుచుండుటవలన మనగౌరవము పోలేదు; వారితో సమానముగా వివాహము లాడుచుండుటవలన మనశ్రేష్ఠత పోలేదు; వారితో సమా నముగా మన మన్నివనులు చేయుచున్నను పోక, ఇప్పుడు జరుగు చున్నట్టుగా పాపమూలమయిన గర్భప్రావములు శిశుహత్యలు మొద లయిన వానివలనను పోక, శాస్త్రసమ్మత మయిన పునర్వివాహములను

మనస్త్రీలకుఁ జేసి యీమహాపాతకముల నన్నిటిని పోగొట్టుకొనుట వలననా మనగౌరవము పోవును? మనకు శిశుహత్యలతోను గర్భ పాతములతోను నిలిచెడు గౌరవము పోయినను పోనిండు.

ఓ హిందూమహాజనులారా! నే నీవిషయము నీవఱకే యెక్కువగాఁ జెప్పియున్నాను. మనపూర్వులు ధర్మశాస్త్రములను జేసి లోకమును యుక్తమార్గమున నడిపించి యుండఁగా వారిసంతతివారమయ్యును మన మన్యులను మంచిమార్గమున నడపించుమాట యటుండ మనమయినను యుక్తమార్గమున ప్రవర్తింపక మనస్త్రీలగతి నయినను బాగుచేసికోలేకుండుట యెంతయు నవమానకరముగా నున్నది. స్త్రీలకు పునర్వివాహము సంగీకరించుటవలన వారికి లాభమే కాని యెవ్వరికి నేవిధమైన నష్టమును లేదు. మనము వితంతువాన్యాహము కూడదనుటవలన మన యోర్వలేని తనము బయలపడునే కాని వేఱు సుగుణమేదియు వెల్లడికాను. మన కడుపునపుట్టిన యనాథలైన బాలికల యెడలనే దయఁజూపలేని పక్షమున మన మే మొగముపెట్టుకొని మాపాపములు క్షమించి దయచూపుమని యీశ్వరుని నిత్యమును వేడుకోఁగలము? ఈశ్వరునియొక్క సమస్తకళ్యాణగుణములకును దయయేకదా శిరోమణియై సృష్టియందెల్లయెడల ప్రకాశించుచున్నది! తమ యల్పాయుష్కాలములో లోకములోని సమస్తజీవరాసులును నపారమయిన గుఱిమనుభవించు చుండుట కాతని దయకాక మఱి యేమికారణ మున్నది. ఘాతుకమృగములు సహితము స్వజాతిమృగములను బాధింపక ప్రేమ చూపుచుండఁగా జ్ఞానసంపదచేత నత్యధికులమయిన మనము లాభలేశమైనను లేక నిష్కారణముగా మనతాతలును ముత్తాతలును బాధపెట్టెదను ప్రబలహేతువు చేత కరుణమాలి యనాథలయి దిక్కుమాలి మనలను జేరిన యాడు

వారిని హింసపెట్టుట ధర్మమగునా? నష్టకర మైనప్పుడెల్లను పూర్వా
చారమును మార్పుకొనుచుండుటకు మనపూర్వ లెప్పుడయిన వెనుక
తీసిరా?

శ్లో॥ పరిత్యజే దర్థకామా యశాస్యాతాం ధర్మ వర్జితౌ

ధర్మం చా వ్యనుభోదర్కం లోక వికృష్టమేవచ॥

అని ధర్మశాస్త్రకర్తలలోనెల్ల సగ్రగణ్యుడైన మనువు అనుభిక్త
మును లోకమునకు శోకకరముగైన ధర్మము నయినను విడువవలయు
నని విధించి యుండలేదా? శ్రీపునర్వివాహమును సమస్తధర్మశాస్త్ర
ములును ప్రతిపాదించుచున్నవి గనుక మనమిప్పుడు చెడిన ధర్మమునె
పునరుద్ధారణము చేయవలసి యున్నదికాని ధర్మవిరుద్ధముగాఁ జేయ
వలసిన దేమియులేదు. ఆచారవిరుద్ధముగా మన మిప్పుడీ యనాధల
విషయమున నేమియుఁ జేయలేకపోదుమని నిమిషమాత్రమును
భావింపఁ బోకుఁడు. మనము చేయఁగలిగినది కావలసినంత యున్నది.
రాజులకంటెను, సేనలకంటెను, ధనములకంటెను, సాధనములకంటెను
బలవత్తరమైన సత్యబలమును ధర్మబలమును మనపక్షమున నున్నవి.
గనుక, వానిసాహాయ్యముచేత మన మెంతటివిని నైనను నిర్వహింప
నమర్థుల మగుదుము. ఈధర్మబలముముందట తక్కిన సమస్తబలము
లును పాదాక్రాంతయులు కావలసినవే. కాఁబట్టి యెంతకాలమునుండి
యున్నను హింసయు సధర్మమును దుర్బలము లయినవని తెలిసికొని
సత్యమునందు విశ్వాసముంచి న్యాయమే నిజమైన బలమని నమ్ము
కొని ధర్మస్థాపనమునకయి ప్రయత్నింపుఁడు. నేనిప్పుడు చెప్పిన సంగ
తులు చక్కగా నాలోచించుకొని పామరుల మాటలను పాటిగాఁ బట్టక
మీయంతరాత్మ బోధించునట్లు ప్రవర్తింపుఁడు.

శ్లో॥ యత్కర్మ కుర్వతోస్యస్యా త్పరిత్రోహోంతరాత్మనః ।
తత్ప్రయత్నేన కుర్వీత విపరీతం తు వర్జయేత్ ॥

అను మనువచనమును మూలసూత్రముగాఁ గొని మీరేపనిని జేసిన
మీయంతరాత్మ స్వంత్రోపించునో యాపనిని జేయుచు సంతరాత్మ
కసంతృప్తికరమయిన పనిని మానుడు. ఇప్పుడున్నదే మంచిదన్న
దురభిమానము నొక్కదానిని విడిచిపెట్టితిరా యీశ్వరుడు మిమ్ము
సత్యమార్గమున ప్రవేశపెట్టి మీమూలమున మీకును దేశమునకును
కూడ యేమము కలుగఁజేయును. దీనదయాళుఁడయిన పరమేశ్వరుడు
మీహృదయములయందుఁ జొచ్చి గతిమాలియున్న హిందూవితంతు
వుల మొట్టయూలకించి వారి దురవస్థ తొలగించి దరిచేర్చుటకు మీకు
బుద్ధి పుట్టించునుగాక !



PRESENTED
BY
Prof. KORLAPATI
SRIRAMAMURTHY, D.M.

